

قرآن مجید کے پانچ منظوم اردو تراجم کا تعارف و تجزیہ



Scan for Download

Introduction and Analysis of Five Urdu Verse Translations of the Holy Qur'ān

Assad Qayyum

PhD Research Scholar

Allama Iqbal Open University Islamabad Pakistan

Dr. Hafiz Muhammad Sajjad

Associate Professor, Department of Islamic Thought History & Culture
Allama Iqbal Open University Islamabad Pakistan

Abstract

This research article gives a brief introduction and analysis of five Urdu translations of the Holy Qur'ān. Qur'ānic translations are an important source of learning and understanding of Qur'ān. In Urdu the translations of the Holy Book started in late 16th Century A.D. The number of these translations is in hundreds till now, which include translations in Urdu prose and verse. The first rhymed Urdu translation of the Holy Quran was written in the last quarter of 18th Century A.D. At present these translations are in hundreds, including complete as well as partial translations. Most of the translations are in rhymed form, while some are in free verse also. In this article five complete Holy Qur'ān translations have been discussed. Main aim of the article is to introduce the poets and their translations, as well as brief analysis of the translations. The translations are; Asar Zubairi Lakhnavi's "Sehr ul Bayan", Syed Shamim Rajz's "Aab e Rawaan", Seemab Akbar Abadi's "Wahi e Manzum", Abdul Aziz Khalid's "Furqan e Javed" and Qazi Ata ullah's "Mafhoom ul Quran". This article also explains how much the poets succeeded in presenting the message of Qur'ān. The merits and demerits of the translations have been highlighted. The article concludes that poetry, specially rhymed form, is not suitable for the translations of the Holy Book.

Keywords: translations of Holy Qur'ān, verse translations, Asar Zubairi Lakhnavi, Sehr ul Bayan, Syed Shamim Rajz, Aab

تمہید:

قرآن حکیم اللہ تعالیٰ کا مقدس کلام ہے، جو انسانیت کے لیے ہدایت و رہنمائی کا سامان ہے۔ اس کا فہم ہر انسان کے لیے بالعموم اور مسلمان کے لیے بالخصوص اہمیت کا حامل ہے۔ اس کے ساتھ ساتھ مسلمانوں کی دینی ذمہ داریوں میں سے ایک اہم ذمہ داری یہ بھی ہے کہ وہ اس کتاب مقدس کو سمجھ کر پڑھیں۔ تفہیم قرآن مجید غیر عربوں کے لیے کبھی آسان نہیں رہی۔ اس حوالے سے انہیں جو مشکلات پیش آتی ہیں ان میں ایک اہم مشکل عربی زبان سے ناآشنائی ہے۔ اہل علم کی طرف سے اس فرض کو آسان بنانے کے لیے مختلف ادوار میں کوششیں کی گئیں۔ ابتداء میں قرآن مجید کے متن کو درست طریقے سے پڑھنے کے لیے اس پر اعراب اور نقطے لگائے گئے۔ پھر کلام الہی کو عام فہم بنانے کے لیے مختلف زبانوں میں اس کے تراجم کیے گئے اور اس کے مضامین کی وضاحت کی غرض سے تفاسیر لکھی گئیں تاکہ انسانیت اس کتاب ہدایت سے بخوبی فائدہ اٹھا سکے۔

برصغیر پاک و ہند میں قرآن حکیم کے تراجم کی ابتداء کا جائزہ لیا جائے تو اولیت سندھی زبان کو حاصل ہے۔ سندھی میں قرآن کا ترجمہ تیسری صدی ہجری میں معرض وجود میں آیا، جسے ایک عراقی عالم نے تحریر کیا تھا۔¹ اردو زبان میں تراجم و تفاسیر کی ابتداء دسویں صدی ہجری (سولہویں صدی عیسوی کے اواخر) میں ہوئی، یہ تراجم جزوی تھے۔²

سترہویں صدی عیسوی تک وجود میں آنے والے اردو تراجم طباعت سے محروم رہے، جس کی بناء پر یہ عوام کی دسترس سے باہر تھے۔³ شمالی ہند میں قرآن حکیم کی پہلی باقاعدہ اور معیاری تفسیر شاہ مراد اللہ سنہجلی کی خدائی نعمت معروف بہ تفسیر مرادیہ تھی، جو تیسویں پارے کی تفسیر تھی۔ یہ تفسیر بہت مقبول ہوئی، جس کا اندازہ اس امر سے لگایا جاسکتا ہے کہ یہ متعدد بار طبع ہوئی۔⁴

اردو زبان میں قرآن حکیم کے اولین تراجم کی فہرست میں ایک ترجمہ قاضی محمد معظم سنہجلی کا بھی ہے۔ یہ ترجمہ خالص اردو میں نہیں تھا، بلکہ اردو اور فارسی کے میل جول سے پیدا ہونے والی زبان میں تھا۔ موصوف نے اسے ۱۱۳۱ھ (۱۷۱۹ء) میں تصنیف کیا۔⁵

برصغیر میں تراجم قرآنی کو عام کرنے میں امام الہند شاہ ولی اللہ دہلوی رحمہ اللہ اور ان کے صاحبزادوں نے اہم کردار ادا کیا۔ اس کام کی ابتداء شاہ صاحب نے کی اور قرآن مجید کے مفہیم کو عام کرنے کے لیے فتح الرحمن کے نام سے آسان فارسی زبان میں ترجمہ کیا۔ یہ ترجمہ اس لیے بھی اہمیت کا حامل ہے کہ اس کی بدولت برصغیر پاک و ہند میں قرآن حکیم کے تراجم کی راہ ہموار ہوئی۔ فتح الرحمن اس خطے میں قرآن کا اولین باقاعدہ ترجمہ تھا، جسے عوام و خواص میں مقبولیت حاصل ہوئی۔ شاہ صاحب رحمہ اللہ کی پیروی کرتے ہوئے ان کے صاحبزادوں نے اردو زبان میں قرآن حکیم کے تراجم کا بیڑا اٹھایا۔ شاہ رفیع الدین نے ۱۷۷۶ء میں ترجمہ کیا، جو قرآن مجید کا لفظی ترجمہ تھا۔ شاہ عبدالقادر نے باحاورہ ترجمہ کیا، جو سنہ ۱۷۹۰ء میں ترتیب دیا گیا۔⁶

شاہ عبدالقادر کے ترجمے موضح قرآن کو زبان و بیان کے حوالے سے دیکھا جائے تو یہ شاہ مراد اللہ سنہجلی کی تفسیر مرادیہ سے بہت قریب معلوم ہوتا ہے۔⁷ شاہ عبدالقادر کے ترجمے کے بعد اردو زبان میں قرآن حکیم کے تراجم کو رواج عام حاصل ہوا اور قرآنی تراجم کا باقاعدہ سلسلہ شروع ہو گیا۔ مذکورہ ترجمے کی اشاعت کے بعد سے اب تک قرآن حکیم کے سینکڑوں تراجم شائع

ہو چکے ہیں اور یہ طباعت اب بھی جاری و ساری ہے، بلکہ وقت گزرنے کے ساتھ ساتھ ان تراجم کے شائع ہونے کی رفتار میں تیزی آئی ہے۔ اردو زبان میں جو تراجم قرآنی تحریر کیے گئے ان میں جزوی تراجم بھی ہیں اور مکمل بھی، منشور بھی ہیں اور منظوم بھی۔ موضح قرآن سے شروع ہونے والا یہ دریائے فیض دو سو سال سے بہتا چلا آ رہا ہے۔ دورِ حاضر اردو تراجم و تفاسیر کے حوالے سے خاص اہمیت رکھتا ہے اور اسے ان تراجم و تفاسیر کا روشن ترین دور قرار دیا جاسکتا ہے۔ اس میں سر سید احمد خان، مولانا محمود حسن، مولانا شبیر احمد عثمانی، مولانا اشرف علی تھانوی، مولانا ثناء اللہ امرتسری، مولانا ابوالکلام آزاد، سید ابوالاعلیٰ مودودی، مفتی محمد شفیع، مولانا امین احسن اصلاحی، مولانا محمد ادریس کاندھلوی، مولانا عبدالماجد دریابادی وغیرہم جیسے جلیل القدر مفسرین نے اردو زبان میں فنِ ترجمہ و تفسیر کو چار چاند لگائے۔ علاوہ ازیں عربی و فارسی کی بہت سی مہتمم بالشان تفاسیر کو اردو کا جامہ پہنایا گیا۔^۹ اس کے علاوہ مولانا احمد رضا خان بریلوی، نواب صدیق حسن خان قنوجی اور پیر محمد کرم شاہ الازہری کے تراجم بھی مقبول ہوئے۔

منظوم اردو تراجم قرآن:

انسانی فطرت نظم سے زیادہ لگاؤ رکھتی ہے، یہی وجہ ہے کہ وہ نثر سے زیادہ نظم کی طرف مائل ہوتا ہے۔ شاعری کی تحسین میں انسان کے اس فطری رجحان کو دخل ہے۔ نظم دیگر خوبیوں کے ہمراہ روانی اور غنائیت کی حامل بھی ہوتی ہے، جس کی وجہ سے اسے یاد رکھنا اور دہرانا نثر کی بہ نسبت سہل ہوتا ہے۔ اسی لیے شاعری کو حافظے میں بٹھانے کا رجحان نثر کی نسبت بہت زیادہ ہے۔ منظوم تراجم قرآن کی تخلیق کی بہت سی وجوہات ہیں، لیکن ان میں سے اہم ترین وجہ شعراء کرام کا قرآن حکیم کے ساتھ قلبی لگاؤ اور قرآن کے مفاہیم کی اشاعت ہے۔ تاہم ایک اور اہم محرک شعر سے انسان کی یہ قدرتی مناسبت بھی ہے۔ اسی بنا پر اردو شعراء نے قرآن مجید کے مطالب و معانی کو نظم کی صورت میں پیش کیا، اور ان تراجم کو پسندیدگی کی نظر سے دیکھا گیا۔ یہی وجہ ہے کہ اردو ادب میں اس حوالے سے قابل ذکر ذخیرہ موجود ہے۔

اردو زبان کے حوالے سے جائزہ لیا جائے تو مختلف ادوار میں شعراء کرام نے قرآنی تعلیمات کو عام کرنے کے لیے قرآن کے پیغام کو شعری پیکر عطا کیا۔ یہ منظوم تراجم سینکڑوں کی تعداد میں ہیں۔ ان میں قرآن حکیم کے مکمل منظوم تراجم بھی ہیں اور جزوی بھی، مطبوعہ منظوم تراجم بھی ہیں اور غیر مطبوعہ بھی، نیز ایسے منظوم تراجم بھی ہیں جن کے مترجمین نامعلوم ہیں۔

قرآن حکیم کے منظوم تراجم و تفاسیر کے آغاز کے حوالے سے دیکھا جائے تو سترھویں صدی عیسوی کے اواخر اور اٹھارہویں صدی عیسوی کی ابتدا میں ان کے اولین نقوش نظر آتے ہیں۔ اب تک کے دستیاب شواہد کے مطابق منظوم تفاسیر قرآن میں شاہ غلام مرتضیٰ جنون اللہ آبادی کی تفسیر مرتضوی کو اولیت حاصل ہے۔ یہ تیسویں پارے کی منظوم تفسیر ہے جس کی تکمیل ۱۱۹۲ھ (۱۷۸۰ء) میں ہوئی۔ تفسیر کاسنہ طباعت ۱۲۵۹ھ (۱۸۴۳ء) ہے۔ شاہ غلام مرتضیٰ کا شاہ عہد شاہ عالم کے مقتدر شعراء میں ہوتا ہے۔^۹ تفسیر مرتضوی مطبع لٹی (کلکتہ؟) سے شائع ہوئی، کل صفحات ۲۷۹ ہیں۔^{۱۰}

قرآن مجید کے مکمل منظوم تراجم کے حوالے سے دیکھا جائے تو مولوی عبدالسلام بدایونی کے ترجمے زاد الاخرت کو پہلا ترجمہ قرار دیا جاتا ہے۔ یہ منظوم ترجمہ ۱۸۲۸ء (۱۲۴۴ھ) میں مطبع نوکسور لکھنؤ سے طبع ہوا۔ زاد الاخرت چار جلدوں پر مشتمل ہے اور اس کے کل صفحات کی تعداد ۱۷۲۲ ہے۔^{۱۱}

آنے والے ادوار میں بہت سے شعراء نے قرآن حکیم کے منظوم تراجم تحریر کیے، جن میں مکمل قرآن کے منظوم تراجم بھی

قرآن مجید کے پانچ منظوم اردو تراجم کا تعارف و تجزیہ

تھے اور مختلف سورتوں اور پاروں کے تراجم بھی۔ ان منظوم ترجمہ نگاروں کی فہرست خاصی طویل ہے۔ اہم ترجمہ نگاروں میں محمد شمس الدین شائق یزدی، آغا شاعر قزلباش دہلوی، مطبع الرحمان خادم، سیماب اکبر آبادی، مجید الدین اثر زبیری لکھنوی، محمد ادریس کیف بھوپالی، قاری محمد ابراہیم، مرزا خادم ہوشیار پوری، سید شمیم رجز، علامہ کبیر کوثر، محبوب سکے زئی، عبدالعزیز خالد، نیساں اکبر آبادی، ڈاکٹر نور احمد شیخ، انجم عرفانی، محمد امین میاں، چودھری اصغر علی کوثر وڑائچ، قاضی عطاء اللہ، ڈاکٹر احمد حسین احمد قریشی قلعہ داری، حکیم محمد نعمان ساجد، احمد عقیل روہی، مخدوم علی ممتاز اور دلاور فگار شامل ہیں۔

ذیل میں پانچ مکمل مطبوعہ منظوم تراجم کا تعارف اور ان پر مختصر تبصرہ پیش کیا جاتا ہے۔

(۱) سحر البیان اثر زبیری لکھنوی:

اثر زبیری لکھنوی¹² قلمی نام، جب کہ اصل نام مجید الدین احمد تھا۔ آبائی تعلق لکھنؤ سے تھا۔ کچھ عرصہ کانپور میں بھی مقیم رہے۔ تقسیم ہند کے بعد پاکستان آگئے اور ملیئر (کراچی) میں رہائش پذیر ہوئے۔ یہیں انھوں نے سرکاری ملازمت اختیار کی۔ اسی دوران قرآن حکیم کا منظوم ترجمہ مکمل کیا۔ ان کی وفات ۱۹۹۴ء میں کراچی ہوئی۔

اثر صاحب نے شاعری کا آغاز غزل گوئی سے کیا۔ طبعی طور پر ان کا میلان مذہب کی طرف تھا۔ انھوں نے حمد، نعت اور منقبت کے میدان میں شہرت حاصل کی۔ حضرت عثمان رضی اللہ عنہ کی شہادت سے متعلق ایک طویل نظم "شہید ستم" لکھی، جس میں ان کی خلافت اور واقعہ شہادت سے بحث کی گئی ہے۔ ان کا شمار اہم نعت گو شعراء میں ہوتا ہے۔ سلسلہ سبیل کے نام سے ان کا نعتیہ مجموعہ موجود ہے، جو زبان و بیان کے اعتبار سے ایک خوبصورت کاوش ہے۔

اثر زبیری صاحب نے قرآن حکیم کے منظوم ترجمے کا آغاز جنوری ۱۹۴۳ء میں قیام کانپور کے دوران کیا، لیکن مصروفیات کے باعث اس کام کو جاری نہ رکھ سکے۔ مارچ ۱۹۴۸ء میں کراچی میں موصوف نے یہ کام از سر نو شروع کیا۔ چودہ برس کی محنت شاقہ کے بعد ۲۷ رمضان المبارک ۱۳۹۴ھ بمطابق ۲۳ فروری ۱۹۶۲ء کو ترجمہ پایہ تکمیل کو پہنچا۔ البتہ ترجمے کی اشاعت اس وقت نہ ہو سکی اور یہ کام بارہ برس بعد عمل میں آیا۔

اثر زبیری صاحب نے ترجمہ کرتے وقت احتیاط کا دامن کبھی ہاتھ سے نہ چھوڑا۔ دوران ترجمہ وہ مشہور عالم و مفسر قرآن مولانا عبد الماجد دریابادی رحمہ اللہ سے اصلاح لیتے رہے۔ انھوں نے ترجمہ مکمل کرنے کے بعد اس کا مسودہ مختلف علماء کرام کو دکھایا، تاکہ کسی قسم کا سقم باقی نہ رہے۔ ان تمام احتیاطوں کے باوجود وہ اپنے منظوم ترجمے کو "نظم اردو میں قرآن کریم کا سلیس اور با محاورہ حاصل ترجمہ" قرار دیتے ہیں۔ مولانا محمد طیب رحمہ اللہ کے مشورے پر ترجمے کا نام سحر البیان رکھا گیا۔ مفتی محمد شفیع رحمہ اللہ کی رائے پر اس ترجمے میں ضرورت شعری کے تحت لائے گئے زائد از متن الفاظ کو واوین میں درج کیا گیا ہے۔ مولانا شبیر احمد عثمانی رحمہ اللہ، مولانا عبد الماجد دریابادی رحمہ اللہ، قاری محمد طیب رحمہ اللہ، مفتی محمد شفیع رحمہ اللہ، سید ابوالاعلیٰ مودودی رحمہ اللہ، مولانا احتشام الحق تھانوی رحمہ اللہ وغیرہم نے اس ترجمے کی تحسین فرمائی ہے۔

سحر البیان ۱۹۷۴ء کو الحجاز پبلشرز کراچی نے طبع کیا۔¹³ ترجمہ پندرہ، پندرہ پاروں کی دو جلدوں پر مشتمل ہے۔ پہلی جلد کے ابتداء کی صفحات پر مترجم کا تحریر کردہ تفصیلی مقدمہ ہے۔ اس کے بعد مولانا شبیر احمد عثمانی رحمہ اللہ کی تقریظ ہے۔ پھر مولانا عبد الماجد دریابادی رحمہ اللہ کا لکھا ہوا پیش لفظ ہے۔ بعد ازاں مولانا قاری محمد طیب رحمہ اللہ نے ترجمے کا تعارف کروایا ہے۔ اگلے صفحات پر مفتی محمد شفیع رحمہ اللہ، سید ابوالاعلیٰ مودودی رحمہ اللہ، سید اعجاز علی رحمہ اللہ، مولانا احتشام الحق تھانوی

رحمہ اللہ، مولانا شمس الحسن رحمہ اللہ اور مولانا ابوالبشر رحمہ اللہ کی تقاریر ہیں۔ اس کے بعد پاروں و سورتوں کی فہرستیں دی گئی ہیں۔ سحر البیان سے متعلق دیگر معلومات کے ساتھ ساتھ اس کے ماخذ بھی بیان کیے گئے ہیں۔ اگلے صفحے سے منظوم ترجمے کا آغاز ہوتا ہے۔ قرآنی متن کے ذیل میں ترجمہ دیا گیا ہے۔

مترجم نے ہیئت اور بحر کا انتخاب روایتی اصولوں کو مد نظر رکھ کر کیا ہے۔ اس ترجمے کے لیے مثنوی کی ہیئت اختیار کی گئی ہے۔ یہ ہیئت درحقیقت افسانوی قصوں اور داستانوں کی پیشکش میں معاون ثابت ہوتی ہے، کیوں کہ ان میں اختراع کی بہت حد تک گنجائش موجود ہوتی ہے۔ شاعر حسن بیان کے تحت جو اضافہ کرنا چاہتا ہے وہ اس کی مرضی پر منحصر ہوتا ہے۔ قرآن حکیم کے منظوم ترجمے میں یہ ہیئت جہاں بہت سی آسانیاں پیدا کرتی ہے، وہیں اس کی وجہ سے بہت سے مسائل کا سامنا بھی کرنا پڑتا ہے۔ اس کا سب سے بڑا عیب دو مصرعوں کی ایسی پابندی ہے جو ہم قافیہ و ہم ردیف ہوتے ہیں۔ بعض اوقات ایک مصرعے میں نفس مضمون ادا ہو جاتا ہے، مگر ہیئت کی مجبوری کے تحت دوسرے مصرعے کو اس طرح شامل کرنا پڑتا ہے کہ اس کا انداز تقریبی اور وضاحتی نوعیت کا ہوتا ہے، جسے ترجمہ ہر گز نہیں قرار دیا جاسکتا۔ مترجم نے کئی مقامات پر اس عیب سے بچنے کی کوشش کی ہے اور مضمون کی تکمیل یا آیت قرآنی کے اختتام پر نظم کے مصرعوں کو طاق ہی رہنے دیا ہے، اس طرح انھوں نے زائد مصرعے سے دامن بچالیا ہے۔ مثلاً "إِنَّ الَّذِينَ كَفَرُوا سَوَاءٌ عَلَيْهِمْ أُنزِلَتْهُمْ آيَاتُ اللَّهِ لَمْ يُؤْمِنُوا" 14 کا ترجمہ اس طرح کیا گیا ہے:

یقیناً کافروں کے حق میں دونوں حال ہیں یکساں
ڈرائیں یا نہ آپ اُن کو ڈرائیں وہ "کسی عنوان"

نہ لائیں گے کبھی ایمان "مولائے دو عالم پر" 15

ان کا یہ طریقہ کار لائق تحسین ہے کیونکہ ایسی صورت میں ترجمہ قرآن کے ادب و احتیاط کا تقاضا بھی ہے۔ منظوم ترجمہ قرآن کے حوالے سے قافیہ اور ردیف کی پابندی بھی بعض اوقات ایسی کوتاہیوں کا موجب بنتی ہے جن سے ترجمے کے آداب و قوانین پر حرف آتا ہے۔ مثلاً سحر البیان میں بِسْمِ اللّٰهِ الرَّحْمٰنِ الرَّحِیْمِ کا ترجمہ دیکھیں:

خدا کے نام سے آغاز کرتا ہوں کہ "وہ آقا" بڑا ہی مہرباں ہے اور نہایت مرحمت والا 16

مذکورہ ترجمے میں پہلے مصرعے کو اگر بنظر غائر دیکھا جائے تو "وہ آقا" کا ٹکڑا صرف ضرورت شعری اور ضرورت قافیہ کے تحت شامل کیا گیا ہے، جو حشو و زوائد کی صورت میں خامی کی نشاندہی کرتا ہے۔ یہ خامی تین مختلف وجوہات کی بنا پر سامنے آتی ہے۔ پہلی وجہ یہ ہے کہ "مفاعیلن مفاعیلن مفاعیلن مفاعیلن" کی بحر کو مد نظر رکھتے ہوئے ارکان کی تعداد پوری کرنی ہے۔ دوسری مجبوری قافیہ کی ہے، اور تیسری مجبوری غلط ہیئت کا انتخاب ہے۔

اسی طرح دیگر مقامات پر بھی اس نوع کی کوتاہیاں نظر آتی ہیں۔ مثلاً سورہ فاتحہ کے الفاظ "الْحَمْدُ لِلّٰهِ" 17 کے ترجمے پر نظر

ڈالی جائے تو مترجم نے اسے ان الفاظ میں بیان کیا ہے:

خدا ہی کے لیے ہر قسم کی تعریف زیا ہے 18

مذکورہ آیت کا شعری ترجمہ "ہر تعریف اللہ کے لیے ہے" ہے، منظوم ترجمے میں "زیبا" کا لفظ حشو کے زمرے میں آتا ہے۔

"وَمَا أَنْزَلَ مِنْ قَبْلِكَ" 19 کا منظوم ترجمہ حسب ذیل ہے:

اور ان سارے نوشتوں کے بھی ہیں ماننے والے جو نازل آپ سے پہلے ہوئے تھے "رب کی جانب سے" 20

اس ترجمے میں "رب کی جانب سے" زائد از متن ہے، جسے واوین میں لکھا گیا ہے۔ اس کے علاوہ پہلا مصرع الفاظ قرآنی کی توضیحی صورت ہے، کیوں کہ اس کے تمام الفاظ کے مقابل متن موجود نہیں ہے۔

مجموعی طور پر دیکھا جائے تو گو اس منظوم ترجمے میں شاعر نے حتی الامکان روزمرہ محاورے کی پابندی کی ہے، مگر ہیئت اور مخصوص بحر کے استعمال کی وجہ سے اس میں کئی خامیاں پیدا ہو گئی ہیں۔

(۲) وحی منظوم از سیما اکبر آبادی:

شیخ عاشق حسین صدیقی²¹ ۵ جون ۱۸۸۲ء (۲۸ رجب ۱۲۹۹ھ)²² کو اکبر آباد (آگرہ) میں پیدا ہوئے۔ وہ والدین کی طرف سے رکھے جانے والے اس نام کے بجائے اپنے قلمی نام "سیما اکبر آبادی" سے مشہور ہوئے۔ ان کے والد کا نام مولانا محمد حسین صدیقی تھا۔ سیما کی تعلیم کی ابتداء عربی اور فارسی سے ہوئی۔ انھوں نے اس حوالے سے مروجہ کتب مولانا جمال الدین سرحدی، مولانا رشید احمد گنگوہی، مولانا قمر الدین اور مولانا عبدالغفور سے پڑھیں۔ اپنے والد کے قائم کردہ نجی کتب خانے سے بھی وہ فیض یاب ہوئے۔ کم عمری میں ہی انھیں زبان و بیان اور علم عروض پر عبور حاصل ہو گیا تھا۔

مولانا محمد حسین اپنے بیٹے کو بہتر تعلیم دلوانا چاہتے تھے، اس لیے انھوں نے رواج عام کے خلاف سیما کو انگریزی سکول میں داخل کروایا۔ اس ادارے میں انھوں نے مولوی سدید الدین قریشی اکبر آبادی، مولوی تحسین علی اجمیری اور مولوی عابد حسین سے فیض پایا۔ اساتذہ نے ان کے ذوق شاعری کو پروان چڑھایا۔ سیما صاحب اپنے نصاب میں شریک فارسی اشعار کا منظوم اردو ترجمہ کر کے اساتذہ کے سامنے پیش کرتے، اور وہ ان کی حوصلہ افزائی فرماتے تھے۔

سیما اکبر آبادی کی طبیعت کم عمری میں ہی شعر کہنے کی طرف مائل ہو گئی تھی۔ طالب علمی کے زمانے ہی میں انھوں نے سیما تخلص اختیار کر لیا تھا۔ وہ ابھی انٹر کے سال آخر میں تھے کہ والد کے انتقال کے سبب انھیں تعلیم ادھوری چھوڑنا پڑی۔ والد کی کتابوں کی کھپت کی وجہ سے کچھ عرصہ تو گذر بسر ہوتی رہی، لیکن یہ آمدنی کا مستقل ذریعہ نہ تھا۔ بڑا بیٹا ہونے کی وجہ سے خاندان کی کفالت کی ذمہ داری ان کے کاندھوں پر آ پڑی، اور انھیں ملازمت اختیار کرنا پڑی۔ اس غرض سے وہ کانپور چلے گئے اور ایک کمیشن ایجنٹ کے ہاں کچھ روز ملازمت کی۔ ۱۸۹۸ء کے اواخر میں وہ دوبارہ کانپور گئے اور ایک کارخانے میں بطور فیکٹری کلرک ملازم ہو گئے۔ بیس سال کی عمر میں ان کی شادی ہو گئی۔ ان کی زوجہ سیکینہ خاتون، ملا امام الدین (رئیس حویلی بشیر خاں۔ آگرہ) کی بیٹی تھیں۔ ان سے سیما صاحب کے چار بیٹے اور دو بیٹیاں ہوئیں۔

سیما اکبر آبادی نے شاعری کی ابتداء قیام اجمیر کے دوران زمانہ طالب علمی سے کر دی تھی، لیکن شاعری میں کسی سے اصلاح کا تعلق قائم نہ تھا، نہ ہی وہ کسی کے باضابطہ شاگرد تھے۔ ۱۸۹۸ء میں انھوں نے منشی نظیر حسن سخاد بلوی کے مشورے سے کانپور میں داغ و بلوی سے ملاقات کی۔ دوران ملاقات حضرت داغ نے سیما صاحب سے ایک غزل سنی اور انھیں اپنا شاگرد

بنالیا۔²³

ملازمت کے سلسلے میں سیما کا قیام مختلف شہروں میں رہا۔ ان کی طبیعت ملازمت سے مناسبت نہ رکھتی تھی، اس لیے انھوں نے اسے ترک کرنے کا فیصلہ کیا۔ اس ارادے پر عمل کرتے ہوئے قریباً جون ۱۹۲۸ء میں وہ مستقل آگرہ آ گئے اور علمی و ادبی مصروفیات کو اپنا اوڑھنا بچھونا بنالیا۔ انھوں نے مختلف رسائل و جرائد کا اجرا کیا، جن میں سب سے اہم رسالہ شاعر تھا۔ اس رسالے کی اشاعت کا آغاز فروری ۱۹۳۰ء میں ہوا۔ یہ پرچہ سیما صاحب کے علمی و ادبی افکار کا ترجمان ہونے کے ساتھ ساتھ

دبستان سیماب کا نقیب بھی تھا۔ اس کی اشاعت اب تک جاری و ساری ہے۔

قیام پاکستان کے بعد سیماب صاحب پاکستان آئے اور اپنے بیٹے مظہر صدیقی کے ساتھ کراچی میں مقیم رہے۔ آخری عمر میں وہ فالج کے مرض کا شکار ہوئے۔ اسی عارضے کے باعث اردو کے اس نامور شاعر نے ۳۱ جنوری ۱۹۵۱ء کو کراچی میں وفات پائی۔ انھیں مزار قائد کے احاطے میں دفن کیا گیا۔

سیماب اکبر آبادی نے تمام اصناف سخن میں طبع آزمائی کے ساتھ ساتھ نثر بھی لکھی۔ انھوں نے مختلف معاشرتی و سیاسی موضوعات پر قلم اٹھایا۔ نظم و نثر میں ان کی تصانیف کی تعداد تین سو کے لگ بھگ ہے۔ ان میں سے نصف سے زائد کتب شائع نہ ہو سکیں۔ ان کی شاعری کے اہم مجموعوں میں کلیم عجم، لوح محفوظ، نیستان، کارِ امروز، سازِ حجاز اور قائد کی خوشبو شامل ہیں۔ جب کہ منظوم تراجم میں سے وحی منظوم اور الہام منظوم نے شہرت پائی۔

سیماب اکبر آبادی کا انداز و اسلوب جہاں روایت سے جڑا ہوا ہے وہیں جدت خیال اور ندرت فکر سے اس کی آراستگی بھی قابل توجہ ہے۔ ان کے منظوم ترجمہ قرآن مجید میں بھی ان کی یہی جودت طبع اپنی تمام تر تزیینی خوبیوں کے ساتھ دل میں گھر کر لیتی ہے۔ سیماب صاحب نے دوست احباب اور علماء و مشائخ سے مشاورت کے بعد منظوم ترجمہ قرآن کا آغاز ۱۹۴۳ء میں کیا۔²⁴

انھوں نے شاہ عبدالقادر رحمہ اللہ اور شیخ الہند مولانا محمود حسن کے تراجم قرآن مجید کی مدد سے وحی منظوم کے نام سے منظوم ترجمہ قرآن مکمل کیا۔ اس دوران وہ مختلف لغات سے بھی استفادہ کرتے رہے، جن میں فریبنگ آصفیہ، لغاتِ کشوری اور نور اللغات شامل ہیں۔ سیماب صاحب مستقل مزاج شخصیت کے حامل تھے، کبھی کسی کام کو ادھورا نہ چھوڑتے تھے۔ یہی وجہ ہے کہ اس کام کے دوران انھوں نے اپنی دیگر مصروفیات ترک کر دیں اور مکمل توجہ اور یکسوئی سے اس ترجمے پر کام کیا۔ اس طرح یہ ترجمہ قلیل وقت میں پایہ تکمیل کو پہنچا۔ کل سات ماہ اور نو دن میں ترجمہ مکمل کر لیا گیا۔

قرآن مجید کے ترجمے کے حوالے سے سیماب صاحب نے احتیاط اور تقویٰ کا دامن ہاتھ سے نہ جانے دیا۔ یہی وجہ ہے کہ ترجمے کی تکمیل کے بعد انھوں نے اس پر نظر ثانی کی۔ انھوں نے مختلف اشاعتی اداروں کی طرف سے بھاری رقوم کی پیشکش ٹھکرا دی۔ وہ اس حقیقت کا ادراک رکھتے تھے کہ ترجمے میں معمولی لغزش بھی بہت بڑا گناہ ہے، لہذا نظر ثانی کے بعد انھوں نے وحی منظوم کا مسودہ مختلف مکاتب فکر کے علماء کرام اور ناقدین ادب کو اصلاح کی غرض سے دکھایا۔ اس حوالے سے انھوں نے جن شخصیات سے رابطہ کیا ان میں مولانا حسین احمد مدنی رحمہ اللہ، مولانا سعید احمد اکبر آبادی رحمہ اللہ، مولانا محمد حفظ الرحمن رحمہ اللہ، خواجہ حسن نظامی اور مولانا عتیق الرحمن رحمہ اللہ شامل ہیں۔ ان حضرات کی آراء کی روشنی میں سیماب صاحب نے ترجمے کی تصحیح فرمائی۔

سیماب صاحب نے شعری ضروریات کے تحت ترجمے میں کیے جانے والے اضافے قوسین میں درج کیے، تاکہ قاری کسی غلط فہمی کا شکار نہ ہو، اور اسے یہ علم ہو جائے کہ یہ الفاظ قرآن کا ترجمہ نہیں بلکہ اس کی وضاحت ہیں۔ اس کے بعد بھی وہ تین سال تک ایک ایک لفظ پر غور و فکر کرتے رہے۔ اسی دوران تقسیم ہند عمل میں آئی۔ ان محذووش حالات میں سیماب صاحب وحی منظوم کی طباعت کا اہتمام نہ کر سکے۔ پاکستان آنے کے بعد بھی انھوں نے ترجمے کی اشاعت کے لیے دوڑ دھوپ کی مگر اس میں کامیاب نہ ہو سکے۔ بسترِ علالت پر انھوں نے اپنے بیٹے مظہر صدیقی کو وحی منظوم شائع کرانے کا حکم دیا، جنھوں نے والد کی اس

خواہش کو عملی جامہ پہنایا۔ سب سے پہلے تیسواں پارہ پرچم پریس کراچی سے ۱۹۵۲ء میں شائع کیا گیا۔²⁵ بعد ازاں ۱۹۸۱ء میں مکمل ترجمہ قرآن مجید طبع ہوا۔

وحی منظوم صوری اور معنوی ہر دو اعتبار سے خوبصورتی کا حامل ہے۔ سیما اکیڈمی کراچی نے اسے نومبر ۱۹۸۱ء میں شائع کیا۔ سفید کاغذ پر طبع شدہ یہ نسخہ جلد اور لیمینٹڈ (Laminated) ہے۔ ترجمے کے آغاز پر مظہر صدیقی نے سیما صاحب کے حالات زندگی اختصار سے بیان کیے ہیں، نیز وحی منظوم کے آغاز و تکمیل کے بارے میں اہم باتیں تحریر کی ہیں۔ اس کے بعد مظہر صدیقی کے نام مولانا جمال میاں فرنگی محلی کا خط ہے، جس میں منظوم ترجمے کو سراہا گیا ہے۔ بعد ازاں جسٹس آفتاب احمد (چیمبر مین وفاقی شرعی عدالت) کا تحسینی خط ہے۔ اگلے صفحات پر وحی منظوم کے بارے میں راجہ محمد ظفر الحق کی رائے اور محمد علی خان ہوتی (وزیر تعلیم) کا تبصرہ ہے۔ پھر مولانا حسین احمد مدنی رحمہ اللہ، مولانا سعید احمد اکبر آبادی رحمہ اللہ اور مولانا عتیق الرحمن عثمانی رحمہ اللہ کی آراء ہیں۔ اگلے دو صفحات پر اے۔ کے بروہی صاحب کا انگریزی زبان میں ترجمے پر تبصرہ ہے۔ بعد ازاں پروفیسر غلام مصطفیٰ خاں کا تحریر کردہ مبسوط مقدمہ ہے، جو چار صفحات پر پھیلا ہوا ہے۔ پھر تہذیب نام سید المرسلین محمد مصطفیٰ (صلی اللہ علیہ وسلم) ہے۔ اس صفحے پر ۲۳ شعبان المعظم ۱۳۶۵ھ کی تاریخ رقم ہے۔ اس کے بعد ترجمے کا آغاز ہوتا ہے۔

اس اشاعت میں ترتیب یہ رکھی گئی ہے کہ دائیں صفحے پر قرآنی متن چھاپا گیا ہے، جب کہ بائیں صفحے پر اس کے مقابل منظوم ترجمہ درج ہے۔ مختصر حاشیہ بھی موجود ہے، جس میں اہم تفسیری نکات کو نثر میں اختصار سے بیان کیا گیا ہے۔ اگر مقابل صفحے پر متعلقہ آیات کا منظوم ترجمہ مکمل نہ ہو تو بقیہ ترجمہ حاشیے میں لکھا گیا ہے۔ منظوم ترجمے کے صفحات کی کل تعداد ۹۶۸ ہے۔ اختتام پر منظوم دعائے ختم القرآن ہے۔

آخری صفحات پر ترجمے کے بارے میں درج ذیل مشاہیر کی آراء پیش کی گئی ہیں: مولانا محمد حفظ الرحمن رحمہ اللہ صاحب، خواجہ حسن نظامی رحمہ اللہ، مولانا عبدالنعم صدیقی رحمہ اللہ، مولانا محمد صادق رحمہ اللہ، مولانا محمد میاں رحمہ اللہ، مولانا احمد علی رحمہ اللہ، مفتی محمد نعیم لدھیانوی رحمہ اللہ، مولانا محمد ادریس رحمہ اللہ۔

وحی منظوم کے سرورق سے ہی یہ واضح ہو جاتا ہے کہ اس منظوم ترجمے میں قرآن حکیم کے مفہوم کی توضیحی صورت بھی موجود ہے۔ گویا یہ تفسیری انداز کا حامل منظوم ترجمہ ہے، اس لیے ترجمے میں موجود توضیحی اور وضاحتی مصرعے بھی قابل توجہ ہیں۔

فنی حوالے سے دیکھا جائے تو یہ ترجمہ مثنوی کی ہیئت میں ہے۔ اس کے لیے اختیار کردہ بحر، بحر رمل محذوف (فاعلاتن فاعلاتن فاعلاتن فاعلن) ہے۔ مترجم کے ہاں مثنوی کی ہیئت میں چند تصرفات بھی موجود ہیں۔ نفس مضمون کی ادائیگی کے لیے وہ مثنوی کی ہیئت کے برخلاف تیسرے ہم قافیہ مصرعے کی بھی گنجائش پیدا کرتے ہیں اور ایک مصرعے میں مفہوم کو ادا کرنے کی کوشش کرتے ہیں۔ نفس مضمون کی ادائیگی کے لیے سیما صاحب نے اس طرح کا جو طریقہ کار اختیار کیا وہ سراسر اجتہادی تھا۔ مثنوی کی ہیئت میں یہ تبدیلی فنی حوالے سے تو درست قرار نہیں دی جاسکتی، تاہم قرآن حکیم کے منظوم ترجمے کے لیے یہ تصرف بہتر نظر آتا ہے۔ اس حوالے سے کچھ مثالیں ذیل میں پیش کی جاتی ہیں:

رکھو آئینہ کا بھی کچھ بندوبست اپنے لیے یہ سمجھ لو، اُس سے ملنا ہے، ڈرو اللہ سے

اور جو ہیں اہل ایمان اُن کو خردہ دیتیجی²⁶

مذکورہ تینوں مصرعوں کا جائزہ لیا جائے تو مثنوی کی ہیئت میں تبدیلی واضح نظر آتی ہے۔ کیوں کہ یہاں تیسرا مصرع اضافی ہے۔ شاعر نے نفسِ مضمون کی ادائیگی کے لیے قرآن حکیم کے ترجمے کے اصول و ضوابط کو مد نظر رکھتے ہوئے صرف ایک مصرعے کے ذریعے ہی مفہوم کو ادا کر دیا۔ البتہ اس مصرعے میں فنی حوالے سے ایک کوتاہی بھی موجود ہے، پہلے دو مصرعوں میں "تم" کا صیغہ جمع حاضر قائم کیا گیا ہے۔

جبکہ تیسرے مصرعے میں "آپ" کا صیغہ مستعمل ہے جو کہ ایک فنی خامی تصور کیا جائے گا۔

سورۃ بقرہ کی آیت: "فَإِذَا بَلَغْنَ أَجْلَهُنَّ فَلَا جُنَاحَ عَلَيْكُمْ فِيمَا فَعَلْنَ فِي أَنْفُسِهِنَّ بِالْمَعْرُوفِ وَاللَّهُ بِمَا تَعْمَلُونَ خَبِيرٌ" ²⁷

کا ترجمہ اس حوالے ایک اور مثال کے طور پر دیکھتے ہیں:

پھر جو پوری کر لیں عدت، تو نہیں کچھ تم پہ بار

قاعدے سے جو کریں اپنے لیے وہ اختیار

اور تمہارے کاموں سے آگاہ ہے پروردگار ²⁸

اس مقام پر بھی شاعر نے تیسرے مصرعے کا جو اضافہ کیا ہے، وہ اہمیت کا حامل ہے۔ اس سے نہ صرف مترجم کی جودتِ طبع اور خلاقانہ نمایاں ہوتی ہے، وہیں یہ حقیقت بھی واضح ہوتی ہے کہ مثنوی کی ہیئت میں قرآن مجید کا منظوم ترجمہ بہت مشکل ہے، تاہم شاعر اگر اس میں مختلف انواع کی اختراعات اختیار کر لے تو اس کے لیے آسانی پیدا ہو جاتی ہے۔ اس ذریعے سے وہ نہ صرف ایجاز و اختصار سے کام لے سکتا ہے بلکہ متن کے مفہوم کی بہتر ادائیگی بھی ممکن ہو جاتی ہے۔ نیز اضافی الفاظ و مفاہیم سے بھی شاعر کی جان چھوٹ جاتی ہے۔

ہیئت کے حوالے سے شاعر نے اپنی مشکلات اضافی مصرعوں کے ذریعے کم کر لیں، تاہم بحر اور ردیف و قافیہ کی پابندیوں کی وجہ سے وہ ترجمے میں در آنے والے اضافی مفاہیم سے دامن نہ بچا سکے۔ اس حوالے سے سورۃ کوثر کی پہلی دو آیات "إِنَّا أَعْطَيْنَاكَ الْكُوثَرَ فَصَلِّ لِرَبِّكَ وَانْحَرْ" ²⁹ کے ترجمے کی مثال ملاحظہ ہو:

(اے پیغمبر) ہم نے بے شک تم کو کوثر دے دیا پس پڑھو رب کی نماز، اور پھر کرو شکرِ خدا ³⁰

یہاں پہلا مصرع تو متن کے مطابق ہے، تاہم دوسرے مصرعے میں "اور پھر کرو شکرِ خدا" کے الفاظ متن سے زائد ہیں۔ شاعر نے بحر کی پابندی اور قافیہ پورا کرنے کے لیے یہ الفاظ استعمال کیے ہیں، جن کی وجہ سے ترجمہ متن سے دور ہو گیا ہے۔

اسی طرح بعض مقامات پر واوین میں درج الفاظ کی وجہ سے ترجمے کی روانی اور حسن متاثر ہوتا ہے۔ مثلاً:

تم کہو (کچھ) کرو (کچھ بھی) نہیں، (سوچو تمہیں) ³¹

ایک مصرعے میں تین واوین نے جہاں نظم کی خوبصورتی کو ماند کیا ہے وہیں درست مفہوم اخذ کرنے کے حوالے سے قاری کو بھی مشکل سے دوچار کر دیا ہے۔

مجموعی طور پر یہ ترجمہ اپنی سلاست اور اسلوبِ بیان کے اعتبار سے دیگر کئی منظوم تراجم پر فوقیت رکھتا ہے۔ اندازِ بیان دلنشین ہے اور یہ خوبی فطری انداز میں اس ترجمے سے عیاں ہوتی ہے۔ سیما صاحب نے روایت کی مکمل پیروی کے ساتھ ساتھ جدتِ طبع کی بدولت ترجمے کے لیے بہتر ہیئت کا انتخاب کیا، جس کی بنا پر انھیں متن قرآنی کی بہتر ترجمانی میں سہولت رہی۔ اس کے ساتھ ساتھ ان کی زبان و اسلوب بھی خوبصورت اور پُر اثر ہے، جس نے ان کے لیے اس کارِ دشوار کو سہل بنایا۔ تاہم یہ بھی حقیقت ہے کہ شاعری کے لوازم ان کے لیے قدم قدم پر رکاوٹیں کھڑی کرتے رہے، جس کی وجہ سے چند دیگر فروگذاشتوں کے

ساتھ متن سے زائد مفہوم بھی ترجمے میں شامل ہو گیا۔

(۳) آبِ رواں از سید شمیم رجز:

سید شمیم رجز³² کا اصل نام سید نجم الحسن رضوی تھا۔ وہ موضع محمد پور ملاسا، ضلع کانپور، یو پی (برٹش انڈیا) میں پیدا ہوئے۔ ان کا سنہ پیدائش ۱۹۲۰ء ہے۔ رجز صاحب اپنے والدین کی پہلی اولاد تھے۔ ان کی دو بہنیں اور چار بھائی تھے۔ والد کا نام سید یعقوب الحسن رضوی، جب کہ والدہ کا نام اعجاز فاطمہ رضوی تھا۔ سید صاحب کا سلسلہ نسب چالیسویں پشت میں امام جعفر صادق رحمہ اللہ سے جا ملتا ہے۔

سید شمیم رجز کی تعلیم کی ابتدا گھر سے ہوئی۔ پھر انھوں نے سکول کا رخ کیا اور ابتداً ہی تعلیم اپنے گاؤں کے پرائمری سکول سے حاصل کی۔ بعد ازاں انھیں بی۔ این ہائی سکول کبر پور میں داخل کروایا گیا۔ میٹرک کی سند ایس۔ آئی کالج لکھنؤ سے حاصل کی، اس امتحان میں انھوں نے امتیازی نمبر حاصل کیے۔ مذکورہ کالج ہی سے انھوں نے ایف۔ ایس۔ سی کا امتحان پاس کیا۔ بعد ازاں انھوں نے انجینئرنگ کی تعلیم حاصل کی۔ جھانسی اور بمبئی میں بے آئی پی آر کے ادارے سے لو کو موٹیو میں سب انجینئرنگ کا امتحان پاس کیا۔

۱۹۴۷ء میں قیام پاکستان کے بعد سید شمیم کا خاندان پاکستان آ گیا۔ وہ ۱۱ اگست سے قبل ہی پاکستان تشریف لے آئے اور لاہور میں رہائش پذیر ہوئے۔ ان کے والد سید یعقوب الحسن رضوی نے درس و تدریس کا پیشہ اختیار کیا اور رگڑھی شاہو میں ایک کالج میں پڑھانے لگے۔ جب کہ رجز صاحب کو پاکستان ریلویز میں ملازمت مل گئی اور انھوں نے ریلویز کی آئرن اینڈ سٹیل شاپ میں کام شروع کیا۔ اسی دوران ان کا تبادلہ حیدرآباد سندھ میں ہو گیا۔ وہاں انھوں نے تعلیم کا سلسلہ دوبارہ شروع کیا اور سٹی آرٹس کالج سے بی۔ اے آرز کیا۔ کچھ عرصے بعد ان کا تبادلہ واپس لاہور ہو گیا۔ لاہور آکر انھوں نے علم کی نشانی بچھانے کے لیے اورینٹل کالج لاہور کا رخ کیا اور وہاں سے ایم۔ اے اردو کی سند حاصل کی۔

سید صاحب دو مرتبہ رشتہ ازدواج سے منسلک ہوئے۔ پہلی شادی قیام پاکستان سے قبل فروری ۱۹۴۷ء میں ماموں زاد "احسان فاطمہ" سے ہوئی۔ اس سے ان کی ایک بیٹی سیدہ درنجف رضوی زبیدی (پ فروری ۱۹۵۰ء) اور ایک بیٹا سید حیدر شکوہ رضوی (پ دسمبر ۱۹۵۱ء) پیدا ہوئے۔ سیدہ احسان فاطمہ نے ۱۹۵۵ء میں ٹائیفائیڈ کے مرض کے باعث وفات پائی۔

رجز صاحب کی دوسری شادی ۱۹۵۷ء میں حیدرآباد کے مقام پر ہوئی۔ اس شادی سے ان کے پانچ بیٹے اور تین بیٹیاں ہیں۔ قیام لکھنؤ (۱۹۳۶ء تا ۱۹۴۴ء) کے دوران سید صاحب نے فن شعر کے میدان میں حضرت مہذب لکھنوی کی شاگردی اختیار کی۔ جن سے انھوں نے شعر گوئی کے اسرار و رموز سیکھے۔ انھیں اپنے استاد پر ناز تھا، وہ ہمیشہ ان کا ذکر بڑے احترام سے کرتے تھے۔ آبِ رواں کے ابتداءً ہی میں اپنے استاد گرامی کے بارے میں فرماتے ہیں:

پاکستان بن جانے کی وجہ سے آبِ رواں کو استاد محترم حضرت مہذب لکھنوی کی خدمت میں پیش کرنے سے محروم رہا ہوں لیکن قیام لکھنؤ کے دوران (۱۹۳۶ تا ۱۹۴۴) حضرت اقدس نے اس حقیر کو فن شعر کی جو تعلیم دی ہے انشاء اللہ اس کی بنا پر مجھے کسی کے سامنے شرمندگی نہ ہوگی۔³³

شاعری رجز صاحب کی فطرت میں موجود تھی۔ اوائل عمری میں ہی انھوں نے شعر کہنے شروع کر دیے تھے۔ ان کی بیٹی

سیدہ در نجف زہبی کی رائے کے مطابق سید شمیم نے دو مختص اختیاریکے، "شیم" اور "رجز"۔³⁴ ابھی وہ آٹھویں جماعت ہی کے طالب علم تھے کہ ان کا ابتداء کی کلام شائع ہوا، جس کا نام دریائے غم تھا۔ اس کے دو سال بعد دوسرا مجموعہ محافظ اسلام کے نام سے طبع ہوا۔ شعر گوئی سے اس قدر لگاؤ کے باوجود وہ پڑھائی کے میدان میں بھی کسی سے پیچھے نہ رہے، اور ہر جماعت میں اول آتے رہے۔ تھوڑے ہی عرصے بعد لکھنؤ سے ان کی ایک اور تصنیف منظر عام پر آئی، کتاب کا نام گلستان فاطمہ تھا۔

سید صاحب نے قیام لاہور کے دوران اپنی ادبی تخلیقات کا سلسلہ جاری رکھا۔ وہ مشاعروں اور محافل مسالہ میں شریک ہوتے رہے، تاہم انھوں نے کسی ادبی گروہ سے تعلق نہ رکھا، کیوں کہ یہ ان کے مزاج کے خلاف تھا۔ اردو شعراء میں سے انھیں انیس، میر، غالب اور جوش سے زیادہ لگاؤ تھا۔ سخن کے میدان میں ان کا مقولہ "ادب برائے ثواب" تھا، جس پر وہ ساری زندگی کار بند رہے۔ اس میدان میں انھوں نے ۶۷ برس سے زائد طبع آزمائی کی۔

۱۹۸۹ء میں سید شمیم امریکہ چلے گئے، جہاں وہ اپنے بیٹے سید حیدر شکوہ رضوی کے پاس لاس اینجلس میں قیام پذیر ہوئے۔ بعد ازاں ان کے دوسرے بیٹے بھی امریکہ منتقل ہوئے تو رجز صاحب ان کے پاس شکاگو میں مقیم ہو گئے۔ انھوں نے بقیہ زندگی امریکہ میں ہی گزاری۔ وہ ساری زندگی صحت مند رہے، البتہ آخری عمر میں انھیں نسیان کا عارضہ لاحق ہو گیا تھا۔ اس عظیم شاعر کا انتقال ۱۲ جولائی ۲۰۱۲ء کو شکاگو میں ہوا۔ ان کی تدفین شکاگو ہی میں عمل میں لائی گئی۔

سید شمیم رجز قادر الکلام شاعر تھے۔ انھوں نے مختلف اصناف سخن میں طبع آزمائی کی، جن میں مثنوی، مرثیہ، منقبت، سلام، مناجات اور رباعیات شامل ہیں۔ اس کے ساتھ ساتھ انھوں نے نثر میں تنقید و تحقیق اور انجینئرنگ کے موضوعات پر قلم اٹھایا۔ رجز صاحب کی تصانیف میں سے سب سے اہم قرآن مجید کا منظوم ترجمہ ہے۔ علاوہ ازیں مختلف موضوعات پر ان کی ایک درجن کے لگ بھگ کتب موجود ہیں۔ جن میں میو کاروان، نقشب جاوداں اور خلوص بیکراں اہم ہیں۔ قیام امریکہ کے دوران ۲۰۰۶ء میں سید صاحب کو ان کی ادبی خدمات کے صلے میں ایک عالمی اعزاز سے بھی نوازا گیا، جس کا نام "حسن اردو انٹرنیشنل ایوارڈ" ہے۔³⁵

سید شمیم رجز کی تالیفات میں سے اہم ترین کارنامہ آب رواں کے نام سے منظوم ترجمہ قرآن ہے۔ اس منظوم ترجمے کی ابتداء انھوں نے فروری ۱۹۵۲ء میں کی۔ پہلا پارہ مکمل ہونے کے بعد ۱۹۶۰ء میں علمی پرنٹنگ پریس لاہور سے شائع کروایا گیا۔ دوسرا پارہ ۱۹۶۳ء میں چھپا، مطبع کا نام اشرف پریس لاہور تھا۔ تیسرے پارے کی طباعت ۱۹۶۶ء میں عمل میں آئی، چھاپہ خانہ اشرف پریس لاہور ہی تھا۔ ان اشاعتوں میں دائیں صفحے پر آیات قرآنی چھاپی گئی ہیں، زیر متن شاہ رفیع الدین دہلوی کا نثری ترجمہ درج ہے، جب کہ سید صاحب کا منظوم ترجمہ بائیں صفحے پر ہے۔

اس منظوم ترجمہ قرآن کی تکمیل ۱۹۶۵ء میں ہوئی، اور اس کا نام مثنوی آب رواں رکھا گیا۔ مثنوی کے اشعار کی کل تعداد سترہ ہزار تھی۔ بعد ازاں موصوف نے مختلف اوقات میں اس ترجمے پر نظر ثانی کا اہتمام کیا۔ باآخر ۱۹۷۷ء میں یہ کام بھی مکمل ہو گیا۔ منظوم ترجمہ کی تخلیق اور اس پر نظر ثانی کے وقت انھوں نے بہت محنت و کاوش سے کام کیا۔ اس حوالے سے وہ خود بیان فرماتے ہیں:

"جن مقامات پر قلم رک جاتا تھا اور ہمت جواب دے جاتی تھی اس وقت بارگاہ خدا میں دست دعا بلند کرنے کا فوری اور حیران کن نتیجہ ہوتا تھا۔ بارہ سال تک ایک ایک لفظ ایک ایک مصرعے اور ایک ایک شعر

قرآن مجید کے پانچ منظوم اردو تراجم کا تعارف و تجزیہ

کودس دس مرتبہ درست کرنے کا سلسلہ جاری رہا۔ الفاظ کو روزمرہ بول چال میں جس طرح لکھنؤ، دہلی، لاہور، کراچی، پشاور اور کوئٹہ کی گلیوں میں بولا جاتا ہے اسی بے ساختگی کے ساتھ نظم کرنے کا شوق، تعقید سے بچنے اور نظم کو نثر کے بالکل قریب لے آنے کی تمنا اور ہر وقت یہ فکر کہ آیات کی صحیح ترین ترجمانی کے باوجود آب رواں کے قاری کو کسی مقام پر یہ احساس نہ ہو کہ یہ کسی کتاب کا "ترجمہ" ہے اس کے لیے خون جگر کی قربانی دی گئی۔³⁶

رجز صاحب کی خواہش تھی کہ آب رواں جلد از جلد شائع ہو جائے، لیکن ناشرین کے تقاضے ان کی اس آرزو کے آڑے آگئے، جس کے باعث اشاعت کے کام میں تاخیر ہوتی چلی گئی۔ بالآخر انھوں نے فیصلہ کیا کہ قرآن حکیم کے متن اور منظوم ترجمے کی کتابت وہ خود کریں گے، اور اپنے اس ارادے پر انھوں نے فوراً عمل شروع کر دیا۔ موصوف نے اس کام کا آغاز نے ۷ جون ۱۹۷۸ء کو کیا اور یکم جنوری ۱۹۸۰ء کو یہ سلسلہ مکمل ہوا۔ سید شمیم نے منظوم ترجمہ قرآن کو چھ، چھ پاروں کی پانچ جلدوں میں شائع کرنے کا ارادہ کیا۔ اس اشاعت میں بھی ترتیب سابقہ اشاعتوں کی طرح ہی رکھی گئی، یعنی دائیں صفحے پر قرآنی متن کے نیچے شاہ رفیع الدین دہلوی کا نثری ترجمہ چھاپا گیا، جب کہ بائیں صفحے پر منظوم مطالب و معانی قرآن مجید درج کیے گئے۔ اس سلسلے کی پہلی جلد ۱۹۸۰ء میں پاکستان ٹائمز پریس لاہور سے طبع ہوئی۔ یہ سلسلہ اشاعت ۱۹۸۵ء میں پانچویں جلد کی اشاعت پر مکمل ہوا۔³⁷

پہلی اشاعت میں مثنوی آب رواں کے نسخوں کی تعداد بہت کم تھی، جس کی وجہ سے یہ ترجمہ جلد ہی ختم ہو گیا۔ سید صاحب کے امریکہ منتقل ہو جانے کے باعث ترجمے کی اشاعت کا سلسلہ جاری نہ رہ سکا۔ تاہم ان کی خواہش اس وقت تکمیل کو پہنچی جب رمضان المبارک ۱۴۲۶ھ بمطابق اکتوبر ۲۰۰۵ء میں مثنوی آب رواں اظہار سبز لاہور نے شائع کی۔ تیس پاروں کی ایک جلد پر مشتمل یہ ایڈیشن دیدہ زیب طباعت کا حامل ہے۔ ہر صفحے پر سبز رنگ کا حاشیہ ہے، جس میں دو کالم بنائے گئے ہیں۔ دائیں طرف ہلکے سبز رنگ کے کالم میں متن قرآن مجید ہے، جب کہ بائیں طرف سفید کالم میں منظوم ترجمانی ہے۔ شاہ رفیع الدین کا نثری ترجمہ اس اشاعت میں غالباً ضخامت کی وجہ سے شامل نہیں کیا گیا ہے۔ ترجمے کے اختتام پر فہرست ہے، جبکہ آخری صفحات پر اہل علم کی آراء اور تبصرے پیش کیے گئے ہیں۔

آب رواں قرآن حکیم کے منظوم تراجم میں اہم اضافہ ہے۔ یہ ترجمہ سید شمیم رجز نے مثنوی کی ہیئت میں کیا ہے۔ ترجمہ کے لیے اختیار کردہ بحر، بحر متقارب محذوف ہے، جو فعلن فعلن فعلن فعل فعلن کے ارکان پر مشتمل ہے۔ یہ بحر غنائیت اور ترنم کی حامل ہے۔ اس بحر کو داستا نوئی پیرایہ اظہار کے لیے موزوں خیال کیا جاتا ہے۔ سید صاحب نے اس بحر کو قرآن حکیم کے مطالب و مفہیم کی ادائیگی کے لیے خوبی سے استعمال کرنے کی سعی کی ہے۔ موصوف نے مقدور بھر کوشش کی ہے کہ روزمرہ اور محاورے کو ملحوظ رکھتے ہوئے اپنی تحریری ایچ کو بروئے کار لایا جائے۔

قرآن حکیم کی آیات کے مفہیم کو پیش کرنے میں وہ کس حد تک کامیاب رہے ہیں، اس کی کسی قدر وضاحت سطور ذیل سے ہو جائے گی۔ آب رواں کے سرسری جائزے سے ہی یہ واضح ہو جاتا ہے کہ قرآن حکیم کے ترجمے کی مشکلات کے باعث سید شمیم سے مفہوم قرآنی کی پیشکش کے حوالے سے کچھ لغزشیں ہوئی ہیں۔ مثلاً سورۃ بقرہ کی آیت: "حَتَّمُ اللَّهُ عَلَى قُلُوبِهِمْ وَعَلَى سَمْعِهِمْ"³⁸ کا ترجمہ درج ذیل ہے:

ہے مگر خدا گوش و دل پر لگی انھیں راہ سیدھی نہیں سو جھتی³⁹

اس ترجمے کا پہلا مصرع تو قرآنی متن سے مطابقت رکھتا ہے، لیکن دوسرے مصرعے میں جو مضمون بیان کیا گیا ہے، اس کے مقابل قرآنی الفاظ موجود نہیں ہیں۔ آیت قرآنی میں "سیدھی راہ سو جھنے" کے الفاظ کے مقابل متن موجود نہیں ہے۔ دراصل شاعر نے بحر کے ارکان پورا کرنے اور قافیے کے التزام کی وجہ سے یہ الفاظ لائے ہیں، جس کی بنا پر نفس مضمون کی پیروی نہ ہو سکی۔ نتیجتاً ترجمے میں وہ مفہوم در آیا جو قرآنی الفاظ سے مختلف ہے۔

سورۃ بقرہ کی ایک اور آیت کے ٹکڑے "وَمَا يَشْعُرُونَ"⁴⁰ کا منظوم ترجمہ اس طرح کیا گیا ہے:

ہے فہم و فراست کا ان کو جنوں انہیں کی نشانی ہے مایا شعروں⁴¹

اس شعر کے دونوں مصرعوں میں معانی و مفہوم کے اعتبار سے خامیاں موجود ہیں۔ یہاں روزمرہ محاورے کا اہتمام خوبصورت ہے، مگر نص قرآنی کو پیش نظر رکھتے ہوئے نفس مضمون کی ادائیگی درست انداز میں نہیں کی گئی۔ پہلا مصرع "ہے فہم و فراست کا ان کو جنوں" اپنے کثیر الحجت معانی کے تناظر میں مختلف النوع مفہیم کا حامل ہے۔ ان میں سے زیادہ قرین قیاس صرف یہی مفہوم ہے کہ انہیں فہم و فراست کے حصول کا جنوں اور اشتیاق تھا۔ اگر اس مفہوم کو درست مان لیا جائے تو نص قرآنی سے اختلاف پیدا ہو جاتا ہے۔ دوسرے مصرعے میں قرآنی الفاظ "ما يشعرون" کو اسی طرح لکھ دینا درست تو ہے، لیکن انھیں مزید سہل انداز میں بھی پیش کیا جاسکتا تھا۔

ایک اور مثال آیت: "وَإِذَا قِيلَ لَهُمْ آمِنُوا كَمَا آمَنَ النَّاسُ"⁴² کا ترجمہ ہے، جو حسب ذیل ہے:

اگر اہل ایمان کی دے کر مثال کرو ان سے تائید حق کا سوال⁴³

یہاں پہلا مصرع تو کسی حد تک قرآنی الفاظ کا مفہوم پیش کرتا ہے، لیکن دوسرے مصرعے میں یہ صورت موجود نہیں ہے۔ کیوں کہ اس میں متن قرآنی سے مطابقت کو برقرار نہیں رکھا گیا۔ لہذا اسے منظوم ترجمہ قرار نہیں دیا جاسکتا، بلکہ یہ پہلے مصرعے کی توضیح و تفسیر ہے۔

سورۃ البقرہ کی آیت: "وَإِذَا حُلُوا إِلَىٰ شَيْاطِينِهِمْ قَالُوا إِنَّا مَعَكُمْ"⁴⁴ کا ترجمہ بھی بطور مثال پیش کیا جاسکتا ہے:

پہنچتے ہیں جب مشرکوں کی طرف تو کہتے ہیں ہم ہیں تمہاری طرف⁴⁵

اس مقام پر متن قرآنی میں "مشرک" کا لفظ نہیں آیا، صرف شیاطین کا ذکر ہے۔ شرح کے مطابق یہاں شیاطین سے مشرک اور کافر دونوں مراد ہیں۔ لہذا ترجمے میں صرف مشرکوں ہی کا حوالہ درست نہیں ہے، کیوں کہ یہ متن کی مکمل نمائندگی نہیں کرتا۔

اس آیت کے آخری حصے: "إِنَّمَا نَحْنُ مُسْتَهْزِئُونَ"⁴⁶ کا ترجمہ اس طرح ہے:

بناتے ہیں ہم اہل اسلام کو مسلماناں ہوئے ہیں فقط نام کو⁴⁷

قرآنی الفاظ میں تمسخر اڑانے کا حوالہ موجود ہے۔ مترجم نے "بنانے" کا لفظ "تمسخر" کے متبادل طور پر پیش کیا ہے، جس سے مکمل مفہوم ادا نہیں ہوتا۔

اگلی آیت کے ابتدائی حصے "اللَّهُ يَسْتَهْزِئُ بِكُمْ"⁴⁸ کا ترجمہ ان الفاظ میں کیا گیا ہے:

قرآن مجید کے پانچ منظوم اردو تراجم کا تعارف و تجزیہ

انھیں کاش اتنا ہی ہوتا پتا بناتا ہے دراصل ان کو خدا⁴⁹

اس مقام پر بھی لفظ "بنانا" کو "استہزاء" کے ترجمے کے طور پر پیش کیا گیا ہے۔ یہ ترجمہ درست نہیں ہے، کیوں کہ مذکورہ لفظ یہاں تخلیق کا مفہوم پیش کر رہا ہے، جب کہ متن کے مطابق یہاں "تمسخر" کے معنی ہونے چاہئیں۔ اسی طرح شعر کا پہلا مصرع بھی قرآنی الفاظ سے مطابقت کا حامل نہیں ہے۔

الغرض اس ترجمے میں بہت سے مقامات پر قرآنی مفہوم کی مکمل ادائیگی کی صورت نظر نہیں آتی۔ کئی جگہوں پر ایسے مصرعے موجود ہیں جو متن سے مکمل مطابقت نہیں رکھتے اور انھیں شامل کرنے کی وجہ صرف اور صرف لوازماتِ شعری ہیں۔ قرآن حکیم کے ترجمے کے حوالے سے مثنوی کی ہیئت مناسب نہیں ہے، کیوں کہ اس ترجمے میں توضیحات و تفسیحات پر مبنی اشعار و مصرعوں کے لیے کوئی جگہ نہیں ہوتی۔ اگر مذکورہ صورت اپنائی جائے تو ترجمہ اپنی حدود سے نکل کر منظوم تفسیر کی شکل اختیار کر لیتا ہے۔ درج بالا فرادہ گذشتہوں کے باوجود اب روائے کو کسی طور نظر انداز نہیں کیا جاسکتا۔ یہ قرآن حکیم کے منظوم اردو تراجم میں ایک اچھا اضافہ ہے۔ تاہم جدید اشاعت میں حسب سابق شاہ رفیع الدین کا نثری ترجمہ شامل کر دیا جاتا تو تفہیم کی مشکلات کسی قدر دور ہو سکتی تھیں۔

(۴) فرقان جاوید از عبد العزیز خالد:

عبد العزیز خالد⁵⁰ پر جیاں کلاں، تحصیل نکودر، ضلع جالندھر میں پیدا ہوئے۔ ان کی تاریخ پیدائش ۱۳ جنوری ۱۹۲۷ء ہے۔ خالد کے والد شاہ محمد، سکول مدرس تھے۔ دادا کا اسم گرامی محمد خلیل، جب کہ والدہ کا نام غلام فاطمہ تھا۔ والدین نے ان کا نام عبد العزیز رکھا۔ وہ اپنے بہن بھائیوں میں سب سے بڑے تھے۔ ان کے دو بھائی اور دو بہنیں تھیں۔ ابتدائی تعلیم انھوں نے اپنے گاؤں کے مدرسے سے پائی۔ وہ بچپن ہی سے غیر معمولی صلاحیتوں کے مالک تھے۔ آغاز تعلیم ہی سے ان کی ذہانت و فطانت ظاہر ہونے لگی۔ پانچویں جماعت میں انھیں اسلامیہ ہائی سکول ننگل انبیاء میں داخل کروا دیا گیا، جہاں انھیں علم دوست اساتذہ کی رہنمائی میسر آئی۔ ۱۹۴۲ء میں انھوں نے مڈل کا امتحان دیا، جس میں وہ صوبے بھر میں اول آئے۔ اپنی زندگی کے اسی دور میں خالد شاعری کی طرف متوجہ ہوئے۔ چودھری رحمت علی نازش اور آغا صادق حسین جیسے اساتذہ کی سرپرستی نے ان کے ذوقِ شعری کو جلا بخشی۔

۱۹۴۴ء میں انھوں نے میٹرک کا امتحان دیا اور صوبہ بھر میں تیسری، جب کہ مسلمان طالب علموں میں پہلی پوزیشن حاصل کی۔ اس کے بعد انھوں نے اسلامیہ کالج لاہور میں داخلہ لیا۔ ۱۹۴۶ء میں ایف۔ اے کا امتحان فرسٹ ڈویژن میں پاس کیا۔ ۱۹۴۷ء میں قیام پاکستان کے بعد وہ اپنے عزیز واقارب کے ہمراہ ہجرت کر کے پاکستان آگئے اور جھنگ میں مقیم ہوئے۔ ۱۹۴۸ء میں اسلامیہ کالج سے بی۔ اے کا امتحان فرسٹ کلاس میں پاس کیا۔ ۱۹۵۰ء میں انھوں نے اسی کالج سے ایم۔ اے معاشیات کا امتحان فرسٹ ڈویژن میں پاس کیا۔ دسمبر ۱۹۵۰ء میں انھوں نے انکم ٹیکس سروس کا امتحان دیا اور کامران ٹھہرے۔ ان کی پہلی تعیناتی بطور انکم ٹیکس آفیسر ہوئی، مقام ملازمت کراچی تھا۔

خالد کی شادی اپریل ۱۹۵۲ء میں کراچی شہر میں ہوئی۔ یہ شادی غیر رسمی اور شرعی انداز میں ہوئی۔ ان کی دو بیٹیاں اور

ایک بیٹا ہے۔

خالد کو چھوٹی عمر سے ہی شاعری سے لگاؤ تھا۔ ادب دوست اساتذہ نے اس شوق کو نکھارا۔ ان کا پہلا تخلص "بلدیزید" تھا۔

پھر انھوں نے "صہبائی" اپنایا اور بالآخر "خالد" اختیار کیا۔ کراچی آمد کے بعد انھوں نے شاعری پر بھرپور توجہ دی۔ نظم "راہ و رسم منزلہا" علمی و ادبی حلقوں میں ان کے تعارف کا ذریعہ بنی۔ ان کا پہلا شعری مجموعہ "زر داغ دل" ۱۹۵۵ء میں کراچی سے شائع ہوا۔ خالد بطور انکم ٹیکس آفیسر کراچی گئے تھے اور ترقی کی منازل طے کرتے کرتے کمشنر انکم ٹیکس کے عہدے تک جاپنچے۔ اسی حیثیت سے ان کا تبادلہ لاہور ہوا اور وہ اسی شہر کے ہو کر رہ گئے۔ ۱۵ جنوری ۱۹۸۷ء کو وہ اپنی مدت ملازمت پوری کر کے کمشنر انکم ٹیکس کے عہدے سے ریٹائر ہوئے۔

عبد العزیز خالد شاعری کی تمام اصناف پر عبور رکھتے تھے۔ وہ ایک قادر الکلام شاعر تھے۔ تراجم، غزل گوئی، نظم نگاری، نعت اور منقبت کے حوالے سے انھوں نے شہرت پائی۔ ان کے تراجم بھی بہت مقبول ہوئے۔ ان کی خدمات کے اعتراف میں مختلف اخبارات و رسائل میں متعدد مضامین لکھے گئے۔

خالد کا انتقال ۲۸ جنوری ۲۰۱۰ء کو لاہور میں ہوا۔ ان کی تدفین ڈیفنس لاہور کے قبرستان میں عمل میں لائی گئی۔⁵¹ عبد العزیز خالد کی تصانیف میں شعری مجموعوں کے علاوہ تراجم اور نثری کتب شامل ہیں۔ ان تصانیف کی تعداد ۴۰ کے قریب ہے۔ جن میں زر داغ دل، کلک موج، کف دریا، دشت شام، سراب ساحل، فارقلیط، منحمننا، ثانی لاثانی، سلومی، فرقان جاوید اور کتاب العلم شامل ہیں۔

خالد کے مجموعہ ہائے کلام میں عربی، فارسی، عبرانی اور ہندی زبانوں سے استفادے کا رجحان نظر آتا ہے۔ اس مخصوص رجحان کی مثال اردو شاعری میں بہت ہی کم ملتی ہے۔ خالد نے دیگر ادبی اصناف میں اپنے قلم کے جوہر دکھانے کے ساتھ ساتھ تراجم کے میدان میں بھی اپنا کمال دکھایا۔ تراجم کے حوالے سے ان کا سب سے اہم کارنامہ فرقان جاوید کے نام سے منظوم ترجمہ قرآن حکیم ہے۔ ترجمے کے لیے اختیار کردہ ہیئت "آزاد نظم" ہے۔ موصوف نے اس ترجمے میں قرآن مجید کے مفہوم کو آسان اور سادہ الفاظ میں پیش کرنے کی سعی کی ہے۔

فرقان جاوید کی پہلی اشاعت ۱۹۸۸ء میں منظر عام پر آئی، ناشر مقبول اکیڈمی لاہور تھی۔ دوسرا ایڈیشن ۱۹۸۹ء میں اسی ادارے سے طبع ہوا۔ راقم کے پیش نظر یہی دوسرا ایڈیشن ہے۔⁵² سفید کاغذ پر شائع کیا گیا یہ نسخہ مجلد اور لیمینٹڈ ہے۔ صفحات کی کل تعداد ۱۰۷ ہے۔

دوسرے صفحے پر قرآن حکیم کی عظمت و شان سے متعلق سات اشعار پر مشتمل ایک قطعہ ہے، جس کے بعد عرض مترجم کے نام سے منظوم مقدمہ ہے۔ یہ مقدمہ نظم معرّی کی صورت میں ہے اور اس کے اشعار کی تعداد چودہ ہے۔ اس کے بعد اٹھارہ اشعار پر مشتمل ایک بلا عنوان مناجات ہے۔ اگلے صفحات پر "فہرست سور قرآن" کے عنوان سے دو فہرستیں موجود ہیں۔ پہلی فہرست ترتیب تلاوت کے مطابق ہے، جو صفحہ ۹، ۱۰ پر موجود ہے۔ دوسری فہرست الفبائی ترتیب میں ہے، جو صفحہ ۱۲، ۱۱ پر دی گئی ہے۔ اس کے بعد منظوم ترجمے کا آغاز ہوتا ہے۔ ہر صفحے پر دو کالم بنائے گئے ہیں۔ دائیں کالم میں متن قرآنی ہے، جب کہ بائیں کالم میں منظوم ترجمہ تحریر ہے۔ اس حوالے سے یہ خیال رکھا گیا ہے کہ متن اور منظوم ترجمہ سطر بہ سطر آئے سائے رہیں۔ قرآنی متن میں آیت کے آخر میں اس کا نمبر درج ہے، جب کہ منظوم ترجمے میں آیت نمبر متعلقہ آیت کے ترجمے سے پہلے لکھا گیا ہے۔ اس ترجمے میں یہ التزام بھی کیا گیا ہے کہ ہر سورہ کا آغاز نئے صفحے سے ہو۔ چند مقامات پر فٹ نوٹ میں مختصر وضاحت بھی موجود ہے۔

قرآن مجید کے پانچ منظوم اردو تراجم کا تعارف و تجزیہ

سورۃ کے آغاز میں متعلقہ سورۃ کے دیگر نام فٹ نوٹ میں درج ہیں۔ مثلاً سورۃ الفاتحہ کے ۲۵ نام گنوائے گئے ہیں۔⁵³ سورۃ اللہ کے دو اور نام "بیت" اور "المسد" لکھے گئے ہیں۔⁵⁴ سورۃ الاخلاص کا دوسرا نام "سُورَةُ الْأَسَاسِ" فٹ نوٹ میں دیا گیا ہے۔⁵⁵ ایک اور اہتمام جو اس ترجمے میں نظر آتا ہے وہ یہ ہے کہ اگر کسی لفظ یا مصرعے کی جگہ دوسرا لفظ یا مصرع بطور ترجمہ استعمال ہو سکتا ہو تو اسے بھی فٹ نوٹ میں درج کیا گیا ہے۔ مثلاً

"وَمَا يَشْعُرُونَ" کا منظوم ترجمہ اور "ان کو کچھ شعور اس کا نہیں" کیا گیا ہے۔ فٹ نوٹ میں "اور وہ رکھتے نہیں اس کا شعور" درج کیا گیا ہے۔⁵⁶

اسی طرح "إِلَّا إِنْ شِئْنَا" کا ترجمہ "سوا اے بلیس کے" دیا گیا ہے۔ فٹ نوٹ میں "سوا" کی جگہ "بجز" لکھا گیا ہے۔⁵⁷ بعض مقامات پر منظوم ترجمے کے ساتھ ہی قوسین میں متبادل ترجمہ دیا گیا ہے۔ مثلاً "وَأَنْتُمْ ظَالِمُونَ" کا منظوم ترجمہ "اور تم ظالم تھے" کیا گیا ہے اور ساتھ ہی قوسین میں "بے انصاف تھے" بھی درج ہے۔⁵⁸ ترجمے کے آخر میں یہ قطعہ درج ہے:

ترجمہ تائیدِ غیبی سے مکمل ہو گیا شکر کس منہ سے ہو اس شانِ کریمی کا ادا!

ایک جاہل کو بنایا محرم حرف و بیاں للہ المُنْتَهٰی کہ ہے جس کی یہ بے پایاں عطا!

عام طور پر قرآن حکیم کے منظوم تراجم، نثری تراجم کی مدد سے تیار کیے جاتے ہیں۔ شعراء ان تراجم کی روشنی میں مضامین قرآنی کو شعری قالب میں ڈھال دیتے ہیں۔ ترجمہ کرنے والے اکثر شعراء قرآن حکیم اور عربی زبان سے براہ راست واقفیت نہیں رکھتے۔ فرقان جاوید اس حوالے سے ممتاز ہے کہ اس کے شاعر عربی زبان کے عالم تھے۔ اس منظوم ترجمہ قرآن کا شمار ان چند تراجم میں ہوتا ہے جو قرآن حکیم کا براہ راست ترجمہ ہیں۔ مترجم اور متن قرآنی میں کوئی اور واسطہ موجود نہیں ہے۔

عبدالعزیز خالد کی عربی، فارسی اور عبرانی زبانوں سے وابستگی نے قرآن حکیم کے ترجمے کی تالیف میں انھیں بہت مدد دی۔ اپنے شاعرانہ مزاج سے وہ اس دقت طلب کام سے بہ سہولت عہدہ برآ ہوئے۔

یہ منظوم ترجمہ اس حوالے سے بھی خوب ہے کہ اس میں کسی مخصوص بحر کی پابندی کو اختیار نہیں کیا گیا۔ مترجم نے قرآن حکیم کی ہر سورۃ کے مزاج اور مضامین و مطالب کو پیش نظر رکھتے ہوئے اس کے لیے بحر منتخب کی۔ اسی بنا پر یہ بحر کی متعلقہ سورتوں سے ہم آہنگ ہونے کے ساتھ ساتھ غنائیت کی حامل بھی ہیں۔ مثلاً سورۃ الفاتحہ کے لیے مستعمل بحر، بحر جہتِ مخبون محذوف (مفاعلتن فاعلاتن مفاعلتن فاعلتن) ہے۔ سورۃ البقرہ کا منظوم ترجمہ جس بحر میں کیا گیا ہے وہ بحر رمل مسدس سالم (فاعلاتن فاعلاتن فاعلاتن) ہے۔ مترجم نے متن قرآنی کی ضرورت کے مطابق منظوم ترجمے میں بحر کے ارکان کی تعداد میں کمی بیشی بھی کی ہے۔ اس سہولت کے باعث انھیں متن سے قریب مفہوم پیش کرنے میں آسانی رہی ہے۔

خالد نے آزاد نظم کی ہیئت استعمال کر کے منظوم ترجمے کی کئی مشکلات سے دامن بچایا ہے۔ اس کی بدولت فرقان جاوید میں کئی ایسی خامیاں نظر نہیں آتیں جو دوسرے تراجم میں موجود ہیں۔ پابندِ نظم کے فنی لوازمات کو پورا کرنے کے لیے شاعر توجہی یا تصریحی طریقہ کار اختیار کرتا ہے، جس کی وجہ سے ترجمہ متن سے زائد مفاہیم کا حامل ہو جاتا ہے۔ فرقان جاوید اس عیب سے بڑی حد تک پاک ہے۔ شاعر نے ان جدید ہیئت سہولیات سے بخوبی فائدہ اٹھایا ہے، اور ایک بہتر منظوم ترجمہ پیش کیا ہے۔ فرقان جاوید نثر سے قریب تر نظر آتا ہے۔ ترجمے کی زبان سہل ہے اور اسے نثری انداز کے قریب کرنے میں روزمرہ و

محاورہ کے استعمال اور عام فہم الفاظ کے انتخاب نے اہم کردار ادا کیا ہے۔

اس منظوم ترجمے کے مختصر جائزے سے یہ بات بھی نکھر کر سامنے آتی ہے کہ عبدالعزیز خالد منظوم ترجمے کے جملہ اصول و ضوابط اور اس کی باریکیوں سے بخوبی واقف ہیں، اور ترجمہ کرتے وقت وہ ان تمام امور کو پیش نظر رکھتے ہیں۔ یہی وجہ ہے کہ ان کی کاوش دیگر منظوم تراجم سے منفرد اور اعلیٰ مقام کی حامل ہے۔ ڈاکٹر محمد نواز کنول فرقانِ جاوید کے بارے میں تحریر فرماتے ہیں:

"عبدالعزیز خالد کا ترجمہ "فرقانِ جاوید" جو آزاد نظم میں ہے سلیس اور دل نشیں زبان میں ہے۔ خالد نے اس ترجمے میں شعریت کا خیال رکھتے ہوئے مطالب و مفادیم کو کمال مہارت سے عالمانہ انداز میں پیش کیا ہے، گویا یہ کہا جاسکتا ہے کہ منظوم تراجم قرآن مجید میں عبدالعزیز خالد اپنی زبان دانی، علمیت اور قدرتِ الفاظ کے حوالے سے نمایاں حیثیت کے حامل ہیں" ⁵⁹

خالد نے اپنے منظوم ترجمے کو آزاد نظم کی ہیئت عطا کر کے ایک نیا رخ متعین کیا۔ ان کے اختیار کردہ نئے رنگ نے انھیں ترجمے کی تخلیق کے حوالے سے بہت سی آسانیاں بخشیں۔ موصوف نے مختلف سورتوں کے موضوعات اور اندازِ بیان کو ملحوظ رکھتے ہوئے ان کا منظوم ترجمہ الگ الگ بحر میں کیا، جس کی وجہ سے وہ بہت سی رکاوٹوں سے دامن بچا کر ایک خوبصورت ترجمہ پیش کرنے میں کامیاب رہے۔

(۵) مفہوم القرآن از قاضی عطاء اللہ عطاء:

قاضی عطاء اللہ عطاء پسروری ⁶⁰ ۱۹۳۴ء میں پسرور میں پیدا ہوئے۔ والد کا نام قاضی ظہور اللہ تھا، جو شہر کے مشہور تاجر تھے۔ انھوں نے میٹرک کا امتحان ۱۹۴۷ء میں گورنمنٹ ہائی سکول پسرور سے پاس کیا۔ اس سکول کے اساتذہ کی بدولت وہ شعر و ادب کی طرف مائل ہوئے۔ عملی زندگی کا آغاز لالہ موسیٰ میں آرٹس کی حیثیت سے ملازمت سے کیا۔ ملازمت کی مصروفیات کے باعث وہ شاعری کو وقت نہ دے سکے۔ ۱۹۸۲ء میں گجرات سے ملازمت سے ریٹائر ہوئے۔ اس دوران ان کی شناسائی آغا وفا ابدالی سے ہوئی۔ اس تعارف کی بدولت ان کے اندر سویا ہوا شاعر بیدار ہوا اور انھوں نے شاعری کی طرف توجہ کی۔ پسرور میں "ادبی سہا" کے نام سے ایک ادبی تنظیم کی بنیاد رکھی۔ اس تنظیم کے زیر اہتمام مشاعروں اور ادبی مجالس کا انعقاد ہونے لگا۔ اس سہا کے تحت ایک اشاعتی ادارہ بھی وجود میں آیا، جس نے مختلف ادبی کتب شائع کیں۔

قاضی عطاء بنیادی طور پر ایک آرٹس اور نعت گو شاعر ہیں۔ کتابت کے فن میں بھی مہارت رکھتے ہیں۔ ان کی ایک درجن کے قریب مطبوعہ کتب دستیاب ہیں جن میں حمد و نعت پر مبنی مجموعہ کلام ناز سخن، غزلیات پر مشتمل نیاز سخن، غزلیات، قطعات و رباعیات کا مجموعہ مساز سخن، قرآن حکیم کی توحیدی آیات کا منظوم مفہوم اعجاز سخن، سورہ بقرہ کا منظوم ترجمہ فراز سخن، تیسویں پارے کا ترجمہ داز سخن، گیارہویں پارے کا ترجمہ امتیاز سخن اور سورہ آل عمران کا ترجمہ اعزاز سخن شامل ہیں۔ انھوں نے قرآنی دعاؤں کا مفہوم بھی نظم کیا۔ نثر میں شعرائے پسرور کے نام سے پسرور سے تعلق رکھنے والے شعراء کے تعارف پر مبنی کتاب لکھی۔ اس کے علاوہ انھوں نے اپنے دوست آغا وفا ابدالی کے مجموعہ ہائے کلام غبار دل، شرار دل، بہار دل کے ناموں سے مرتب کیے۔

قرآن مجید کے پانچ منظوم اردو تراجم کا تعارف و تجزیہ

مولانا رشید احمد پسروری کے مشورے پر قاضی عطاء اللہ نے منظوم ترجمہ قرآن کا آغاز کیا۔ ترجمے کی ابتداء انھوں نے قرآنی دعاؤں کے ترجمے سے کی۔ بعد ازاں توحیدی آیات کا منظوم ترجمہ، پھر سورۃ بقرہ، اس کے بعد تیمواں پارہ، گیارہواں پارہ، سورۃ آل عمران، سورۃ النساء اور سورۃ المائدہ کے منظوم تراجم کیے، جو الگ الگ شائع ہوئے۔ دو سال اور چند ماہ میں قرآن حکیم کا مکمل منظوم ترجمہ مفہوم القرآن کے نام سے مکمل کیا۔ قرآنی متن کے ساتھ موصوف نے نثری ترجمہ بھی دیا ہے، جس کی تیاری میں انھوں نے تفہیم القرآن، بیان القرآن، معارف القرآن، کنز الایمان اور مولانا فتح محمد جالندھری کے ترجمے سے مدد لی ہے۔ مفہوم القرآن اگست ۲۰۰۳ء سے جون ۲۰۰۴ء تک طبع ہوا۔ یہ ترجمہ تین جلدوں پر مشتمل ہے اور اسے ادبی سبھا پسرور نے شائع کیا ہے۔ پہلی جلد سورۃ فاتحہ سے سورۃ توبہ تک، دوسری جلد سورۃ یونس سے سورۃ فاطر تک جب کہ تیسری جلد سورۃ یس سے سورۃ الناس تک ہے۔ عطاء صاحب نے ترجمے کے لیے مسدس، قطعہ اور رباعی کی ہیئتیں استعمال کی ہیں۔ ترجمے کی ترتیب اس طرح ہے کہ ہر صفحے پر پہلے قرآنی متن ہے، جس کے نیچے سلیس اردو نثری ترجمہ ہے، اور اس کے بعد منظوم ترجمہ دیا گیا ہے۔ عطاء قاضی کا یہ ترجمہ روزمرہ و محاورہ سے آراستہ ہے اور اس میں حسن بیان کے ساتھ ساتھ صراحتی اور توضیحی انداز بھی موجود ہے۔ ترجمے میں زیادہ تر مسدس کی ہیئت کو برتا گیا ہے، لیکن بعض اوقات اس میں مزید مصرعوں کا اضافہ کر کے مذکورہ ہیئت سے روگردانی بھی کی گئی ہے۔ درحقیقت یہ شاعر کی مجبوری ہوتی ہے، کیوں کہ قرآن مجید کے مطالب و معانی کو کسی مخصوص ہیئت اور وزن میں بیان کرنا کارِ دشوار ثابت ہوتا ہے۔

مترجم نے حتی المقدور کوشش کی ہے کہ ترجمہ با محاورہ اور سلیس ہو، جس میں وہ خاصے کامیاب نظر آتے ہیں۔ ان کا "بِسْمِ اللّٰهِ الرَّحْمٰنِ الرَّحِیْمِ" کا ترجمہ نہ صرف سہل اور متن سے قریب تر مفہوم کا حامل ہے بلکہ دیگر کئی منظوم تراجم سے زیادہ مناسب اور قابل قبول نظر آتا ہے۔ ترجمہ یہ ہے:

ساری تعریفیں ہیں اللہ تعالیٰ کے لیے جو کہ ہے پالنے والا سبھی دنیاؤں کا⁶¹

ترجمے میں تفسیری و توضیحی انداز کی گنجائش موجود نہیں ہوتی، مگر مترجم نے بوجہ یہ انداز بھی اختیار کیا ہے۔ چند مثالیں درج ذیل ہیں:

ایبارحمان کہ شفقت کی کوئی حد ہی نہیں ہے رحیم ایسا کہ مڑمڑ کے ہے رحمت کرتا⁶²

اس شعر کے پہلے مصرعے میں اصل مضمون کے ساتھ توضیحی انداز کا الحاق کیا گیا ہے۔ یہاں "شفقت کی کوئی حد ہی نہیں" درحقیقت "رحمان" کے مفہوم کی توضیحی صورت ہے۔ دوسرے مصرعے میں "مڑمڑ کے ہے رحمت کرتا" کے الفاظ اصل مفہوم اور ترجمے سے مناسبت قائم نہیں کر سکتے۔ بنظر غائر تجزیے سے معلوم ہوتا ہے کہ دوسرے مصرعے میں "مڑمڑ" کے الفاظ ضرورت شعری کے تحت تو استعمال ہو سکتے ہیں، لیکن ان کا متن قرآنی سے کوئی تعلق نہیں۔

"مَالِكِ يَوْمَ الدِّينِ"⁶³ کا منظوم ترجمہ ملاحظہ ہو:

ہے وہی روز جزا اور سزا کا مالک دن قیامت کا اور فنا اور بقا کا مالک⁶⁴

مذکورہ شعر کا مصرع ثانی مکمل طور پر تفسیری اور تصریحی انداز کا حامل ہے، جس کا نص قرآنی سے کوئی تعلق استوار نہیں ہوتا۔ اسی طرح "وَبِالْآخِرَةِ هُمْ يُوقِنُونَ"⁶⁵ کا منظوم ترجمہ اس طرح کیا گیا ہے:

اور آخرت پر بھی یقین تام ہے ان لوگوں کا نیک بندوں میں بڑا نام ہے ان لوگوں کا⁶⁶
یہاں پہلے مصرعے میں "تام" اور "لوگوں" کے الفاظ متن سے زائد ہیں، تاہم مجموعی طور پر یہ مصرع متن کے مطابق مفہوم کا حامل ہے۔ البتہ دوسرے مصرعے کے مقابل آیت کے اس ٹکڑے میں کوئی لفظ موجود نہیں ہے۔
یہ فروگذاشتیں اس ترجمے کے معیار کو کم کرنے کا سبب بنتی ہیں۔ بہتر یہ تھا کہ مترجم سرورق پر "ترجمہ مع مطالب و مفہوم" کے الفاظ شامل کر دیتے تو اس توضیحی انداز کی کوئی منطقی دلیل قائم کی جاسکتی تھی۔
نتائج و تجاویز:

- اس بحث سے یہ نتیجہ اخذ ہوتا ہے کہ قرآن حکیم کا نظم کی صورت میں ترجمہ مناسب نہیں ہے۔ اس کے لوازمات اور قیود درست ترجمے کی راہ میں رکاوٹ بنتے ہیں۔
1. شاعری کی پابند ہیئت میں متن کی بہتر ترجمانی مشکل ہے، کیوں کہ ہر ہیئت کی اپنی ضروریات ہوتی ہیں جن کا ساتھ ترجمہ نہیں دے سکتا۔
 2. وزن و بحر کی پابندی کی وجہ سے ترجمے میں زائد الفاظ آجاتے ہیں، جس سے منظوم ترجمہ تفسیری رنگ اختیار کر لیتا ہے۔
 3. ردیف اور قافیے کی پابندیاں بھی مترجم کی مشکلات میں اضافے کا باعث بنتی ہیں۔
 4. اکثر شعراء عربی زبان کی باریکیوں سے واقف نہیں ہوتے، جس کی وجہ سے متن کا درست مفہوم سامنے نہیں آتا۔
 5. آزاد نظم کی ہیئت سے شاعر کی مشکلات کسی حد تک کم ہو جاتی ہیں، تاہم اس کے بہتر استعمال کے لیے کامل فنی مہارت ضروری ہے۔



This work is licensed under a [Creative Commons Attribution 4.0 International License](https://creativecommons.org/licenses/by/4.0/).

حوالہ جات:

- 1 مرتبین محمود الحسن عارف، ڈاکٹر، ترجمہ قرآن حکیم۔ آغاز و ارتقا اور مشکلات و مسائل، مشمولہ مقالات قرآن کانفرنس، جلد اول، پروفیسر ڈاکٹر سلیم طارق خان، پروفیسر ڈاکٹر عبدالرؤف ظفر، دی اسلامیہ یونیورسٹی آف بہاولپور، ۲۰۰۹ء، ص: ۸۳-۸۴۔
Mahmuwd al Hassan 'Arif, Dr., Tarjumah Qurān Ḥakīm- Āghaz w Airtiqā' awr Mushkilat w Masail. (In Maqalat i Qurān Conference, by Prof, Dr. 'Abdul Ra'uf zafar, Prof, Dr. Saliym Ṭariq Khan, (Bahawalpuwr: The Islamiah University Of Bahawalpuwr, 2009), p:83,84.
- 2 صالحہ عبدالحکیم شرف الدین، ڈاکٹر، قرآن حکیم کے اردو تراجم، قدیمی کتب خانہ، کراچی، س-ن، ص: ۸۲۔
Dr. Saliḥah 'Abdul Ḥakīm Sharaf al Dīn, Qurān i Ḥakīm ky Urdu Tarajim, (Karachi: Qadiymi Kutab Khanah), p:82.

³ ایضاً، ص: ۸۱

Ibid., 81.

⁴ جمیل نقوی، اردو تفاسیر (کتابیات)، مقتدرہ قومی زبان، اسلام آباد، ۱۹۹۲ء، ص: ۲۵۔

Naqwi, Jamil, Urdu Tafasiyr (Kitabiyat), (Islamabad: Muqtadrah Qaumi Zuban, 1992), p:25.

⁵ احمد خان، ڈاکٹر، قرآن کریم کے اردو تراجم (کتابیات)، مقتدرہ قومی زبان، اسلام آباد، ۱۹۸۷ء، ص: ۱۲۔

Ahmad Khan, Dr., Quran e Kareem k Urdu Tarajam (Kitabiyaat). (Islamabad: Muqtadra Qoumi Zuban, 1987), p:12

⁶ محمود الحسن عارف، ڈاکٹر، ترجمہ قرآن حکیم۔ آغاز و ارتقا اور مشکلات و مسائل، ص: ۸۴۔

Mehmood ul Hassan Arif, Dr. "Tarjuma Quran e Hakeem- Azghaaz o Irtaqa' Masail o Mushkilaat, p:84.

⁷ جمیل نقوی، اردو تفاسیر (کتابیات)، ص: ۲۶۔

Naqvi, Jamil. Urdu Tafaseer (Kitabiyaat), p:26.

⁸ ایضاً، ص: ۲۷۔

Ibid., p:27.

⁹ ایضاً، ص: ۲۶۔

Ibid., p:26.

¹⁰ احمد خان، ڈاکٹر، مرتب، قرآن کریم کے اردو تراجم (کتابیات)، ص: ۱۷۰۔

Ahmad Khan, Dr., Qur'ān e Kareem k Urdu Tarajam (Kitabiyaat), p:170.

¹¹ ایضاً، ص: ۲۳۳، حمید شطاری، ڈاکٹر، سید، قرآن مجید کے اردو تراجم و تفاسیر کا تنقیدی مطالعہ، نیشنل فائن پرنٹنگ پریس، حیدرآباد، ستمبر ۱۹۸۲ء، ص: ۳۸۶۔

Ibid., 233, Hameed Shattari, Dr, Syed. Quran Majeed kay Urdu Tarjam o Tafaseer Ka Tanqeedi Mutaliha. (Haydarabad: National Fine Printing Press, 1982), p:386.

¹² اثرزیری لکھنوی کے حالات اور دیگر معلومات ان کے منظوم ترجمہ قرآن سحر البیان کے مقدمہ، سید محمد قاسم کی تصنیف پاکستان کے نعت گو شعراء جلد سوم، فروری ۲۰۱۰ء، ص: ۱۰۷، اور محمد سعید شیخ کے مضمون 'منظوم اردو تراجم و تفاسیر۔ تعارفی جائزہ' مشمولہ مقالات قرآن کا نفرنس، جلد اول، محولہ بالا سے ماخوذ ہیں۔

Asar Zubairi, Lakhnavi. Sehr ul Bayan. (Karachi: Al-Hijaz Publishers), Muhammad Qasim, Syed. Pakistan kay Naat gou Shuharaa. (Karachi: Jahan e Hamd Publications, 2010.) 107, Muhammad Saeed, Shaikh. "Manzoom Urdu Tarajam o Tafaseer." (In Maqalaat e Quran Confernce)

¹³ محمد نسیم عثمانی، پروفیسر، ڈاکٹر، اردو میں تفسیری ادب، عثمانیہ اکیڈمک ٹرسٹ، کراچی، ۱۹۹۴ء، ص: ۱۱۰۔

Muhammad Naseem Usmani, Prof, Dr. Urdu myn Tafseeri Adab, (Karachi: Usmania Academic Trust, 1994), p:110.

¹⁴ سورۃ البقرۃ، ۶۔

Al Baqarah, 6.

¹⁵ اثرزیری لکھنوی، سحر البیان، جلد اول، الحجاز پبلشرز، کراچی، س۔ن۔ ص: ۴۔

Athar Zubaiyriy, Lakhnavi. Sah r Al Bayan. (Karachi: Al Hijaz Publishers), p: 4.

¹⁶ ایضاً، ص: ۲۔

Ibid., p:2.

¹⁷سورۃ الفاتحہ، ۲۔

Al Fatiha, 2.

¹⁸انژیری لکھنوی، سحر البیان، جلد اول، ص ۲

Athar Zubaiyriy, Lakhnavi. Sah r Al Bayan.(Karachi: Al Hijaz Publishers),p:2

¹⁹سورۃ البقرہ، ۲۔

Al Baqarah, 4.

²⁰انژیری لکھنوی، سحر البیان، جلد اول ص: ۳۔

Athar Zubaiyriy, Lakhnavi. Sah r Al Bayan.(Karachi: Al Hijaz Publishers), p:3.

²¹سیماب اکبر آبادی کے فن اور شخصیت کا احوال ان کی تصنیف کلیم عجم، حامد اقبال صدیقی کی کتاب سیماب اکبر آبادی اور وحی منظوم کے ابتدائی سے اخذ شدہ ہے۔

Siywab, Akbar Ābadi, Kaliym e 'Ajam. (Āgra: Dar Al Asha'at Qasar Al Adab, 1936), Hamid Iqbal, Şiddiqiy, Siymab, Akbar Ābadi, (Delhi: Sahtiya Academy, 2009), Siymab, Akbar Ābadi, Waḥiy e Manzūm, (Karachi: Siymab Academy, 1981).

²²سیماب اکبر آبادی نے کلیم عجم میں اپنا سال ولادت ۱۲۹۹ھ بمطابق ۱۸۸۰ء لکھا ہے، حامد اقبال صدیقی نے سنہ ولادت ۱۸۸۲ء تحریر کیا ہے، کہ ۱۲۹۹ھ عیسوی سنہ کے مطابق ۱۸۸۲ء ہی بنتا ہے، اور یہی درست ہے، اس لیے سنہ ولادت ۱۸۸۲ء لکھا گیا ہے۔

Hamid Iqbal Şiddiqiy, Siymab, Akbar Ābadi.

²³حامد اقبال صدیقی، سیماب اکبر آبادی، سابقہ اکیڈمی، دہلی، ۲۰۰۹ء، ص: ۲۱۔

Hamid Iqbal Şiddiqiy, Siymab, Akbar Ābadi, 21.

²⁴مظہر صدیقی، ابتدائی وحی منظوم، سیماب اکیڈمی، کراچی، نومبر ۱۹۸۱ء۔

Mazhar Şiddiqiy, Ibtada'iyah,(In Waḥiy e Manzūm, by Siymab, Akbar Ābadi).

²⁵محمد عالم مختار حق، اردو تراجم و تفاسیر، مشمولہ، ماہنامہ فیض الاسلام، راولپنڈی، قرآن نمبر، ج: ۲۰، ش: ۲، ۱، (جنوری، فروری ۱۶۹۸ء) ص: ۸۲۔

Muḥammad 'Alam Mukhtar Ḥaq, Urdu Tarajim Wa Tafasiyr, Mashmuwlah Mahnama Fayz Al Islam, Qurān Number, Vol:20, Issue:1,2, (January,February: 1698), p:82.

²⁶سیماب اکبر آبادی، وحی منظوم، ص: ۵۵۔

Siymab, Akbar Ābadi, Waḥiy e Manzūm, p: 55.

²⁷سورۃ البقرہ، ۲۳۳۔

Al Baqarah, 234.

²⁸سیماب اکبر آبادی، وحی منظوم، ص: ۶۱۔

Siymab, Akbar Ābadi, Waḥiy e Manzūm, p:61.

²⁹سورۃ الکوثر، ۲۔

Al Kousar, 1-2.

³⁰سیماب اکبر آبادی، وحی منظوم، ص: ۹۶۹۔

Siymab, Akbar Ābadi, Waḥiy e Manzūm, p:969.

³¹ایضاً، ص: ۸۸۱۔

Ibid., p:881.

³² سید شمیم رجز کے حالات ان کی تصنیف خلوص بیکراں میں "تعارف مصنف"، محمد سعید شیخ کے مقالہ "منظوم اردو تراجم و تقاسیر۔ تعارفی جائزہ" اور ان کی بیٹی سیدہ در نجف زہبی کے مکتوب بنام راقم کی مدد سے ترتیب دیے گئے ہیں۔

Shamiym Rajz, Sayid, Khulus e Bykaran, (Lahore: zafar Sons Printers, 2005), Muḥammad Sa'iyd, Shaykh, Manzuwm Urdu Tarajam w Tafasiyr, Durr e Najaf Zaiyby, Letter to Writer.

³³ شمیم رجز، سید، آب رواں، جلد اول، ادارہ تصنیف و تالیف اسلامیہ، لاہور، پار اول، ۱۹۸۰ء، ص: ۴۔

Shamiym Rajz, Sayyid, Āb I Rawan, (Lahore: Idarah Taṣniyf w Taliyf e Islamiyah, 1980), 1:4.

³⁴ در نجف زہبی، سیدہ، مکتوب بنام راقم۔

Durr e Najaf Zaiyby, Letter to Writer

³⁵ "Much More Than a Show of Love for Urdu. (http://pakistanlink.org. December 9, 2006) http://pakistanlink.org/Community/2006/Dec06/29/04.HTM, (accessed December 29, 2014)

³⁶ آب رواں، جلد اول، ص: ۴-۵۔

Shamiym Rajz, Sayyid, Āb I Rawan, 1:4,5.

³⁷ اردو تقاسیر (کتابیات)، ص: ۴۷۔

Urdu Tafasiyr, (Kitabiyat), p: 47.

³⁸ سورۃ البقرۃ، ۷۔

Al Baqarah, 7.

³⁹ شمیم رجز، سید، مثنوی آب رواں، اشاعت دوم، اظہار سنز، لاہور، اکتوبر ۲۰۰۵ء، ص: ۴۔

Shamiym Rajz, Sayyid, Mathnawiy Āb I Rawan, (Lahore: Izhar Sons, 2nd Edition, October 2005), p:4.

⁴⁰ سورۃ البقرۃ، ۹۔

Al Baqarah, 9.

⁴¹ شمیم رجز، مثنوی آب رواں، ص: ۴۔

Shamiym Rajz, Sayyid, Mathnawiy Āb I Rawan, p:4.

⁴² سورۃ البقرۃ، ۱۳۔

Al Baqarah, 13.

⁴³ شمیم رجز، مثنوی آب رواں، ص: ۴۔

Shamiym Rajz, Sayyid, Mathnawiy Āb I Rawan, p:4

⁴⁴ سورۃ البقرۃ، ۱۴۔

Al Baqarah, 14.

⁴⁵ شمیم رجز، مثنوی آب رواں، ص: ۴۔

Shamiym Rajz, Sayyid, Mathnawiy Āb I Rawan, p:4

⁴⁶ سورۃ البقرۃ، ۱۴۔

Al Baqarah, 14.

⁴⁷ شمیم رجز، مثنوی آبِ رواں، ص: ۴۔

Shamiym Rajz, Sayyid, Mathnawiy Āb I Rawan, p:4.

⁴⁸ سورة البقرة، ۱۵۔

Al Baqarah, 15.

⁴⁹ شمیم رجز، مثنوی آبِ رواں، ص: ۴۔

Shamiym Rajz, Sayyid, Mathnawiy Āb I Rawan, p:4.

⁵⁰ عبد العزیز خالد کی زندگی کے حوالے سے معلومات مہمات خالد (مرتبہ کامل القادری)، ارمغان خالد (مرتبہ ڈاکٹر نصیر احمد ناصر) اور ڈاکٹر محمد نواز کنول کی تصنیف عبد العزیز خالد، احوال و آثار، اظہار سنز، لاہور، ۲۰۱۵ء، ص: ۱۰۵۔

Kamil Al Qadri, Muhimmat i Khalid, (Lahore: Shaiykh Ghulam Ali & Sons, 1976), Dr. Naşir Aḥmad Naşir, Armaghan e Kahlid, (Lahore: Maqbuwl Academy, 1988), Dr. Muḥammad Nawaz Kanwal, 'Abdul Aziyz Kahlid Aḥwal w Āsar, (Lahore: Izhar Sons, 2015)

⁵¹ محمد نواز کنول، ڈاکٹر، عبد العزیز خالد، احوال و آثار، اظہار سنز، لاہور، ۲۰۱۵ء، ص: ۱۰۵۔

Dr. Muḥammad Nawaz Kanwal, 'Abdul Aziyz Kahlid Aḥwal w Āsar, (Lahore: Izhar Sons, 2015), p: 105

⁵² عبد العزیز خالد، فرقان جاوید، مقبول اکیڈمی، لاہور، طبع دوم، ۱۹۸۹ء۔

Khalid, 'Abul 'Aziyz, Furqan Jawayd, (Lahore: Maqbuwl Academy, 2nd Edition, 1989).

⁵³ ایضاً، ص: ۱۳۔

Ibid., p:13.

⁵⁴ ایضاً، ص: ۱۰۶۷۔

Ibid., p:1067.

⁵⁵ ایضاً، ص: ۱۰۶۸۔

Ibid., p:1068.

⁵⁶ ایضاً، ص: ۱۵۔

Ibid., p:15.

⁵⁷ ایضاً، ص: ۳۰۔

Ibid., p:30.

⁵⁸ ایضاً، ص: ۲۳۔

Ibid., p:23.

⁵⁹ محمد نواز کنول، ڈاکٹر، عبد العزیز خالد بطور مترجم، اظہار سنز، لاہور، ۲۰۱۵ء، ص: ۷۷۔

Dr. Muḥammad Nawaz Kanwal, 'Abdul Aziyz Kahlid Batawr Mutarjim, (Lahore: Izhar Sons, 2015), p:47.

⁶⁰ قاضی عطاء اللہ کے حالات محمد سعید شیخ کے مضمون "منظوم اردو تراجم و تفاسیر۔ تعارفی جائزہ" کی مدد سے مرتب کیے گئے ہیں۔

Muḥammad Sa'iyd Shaykh, Manzuwm Urdu Tarajim w Tafasiyr: Ta'arufiy Ja'izah.

⁶¹ عطاء قاضی، مفہوم القرآن، جلد اول، ادبی سہما، پسرور، ۱۴ اگست ۲۰۰۳ء، ص: ۹۔

Qaḍi, 'Atta, Mafhuwm Al Qur'ān, (Pasruwr: Adabiy Sabha, 14th August 2003), 1:9.

62 ایضاً

Ibid.

63 سورة الفاتحة، ۴۔

Al Fatiḥah, 4.

64 عطاء قاضی، مفہوم القرآن، ص: ۹۔

Qaḍi, 'Atta, Mafhuwm Al Qur'ān, p:9.

65 سورة البقرة، ۴۔

Al Baqarah, 4.

66 عطاء قاضی، مفہوم القرآن، ص: ۱۱۔

Qaḍi, 'Atta, Mafhuwm Al Qur'ān, p:11.